


చందమామ

పిల్లల కథలు మానవత్వం




APRIL '80

CHANDAMAMA : STORY MAGAZINE FOR THE YOUNG



Chandamama, April '50

Photo by N. Ramakrishna



రామయ్య, చంగయ్య ఇరుగుపొరుగు ఇళ్ళ వాళ్ళు. రామయ్య సామాన్యపు రైతు. కాని ఆయన కేలోపమూ లేదు. ఆయన ఇల్లు సంతోషంతోనూ ఆనందంతోనూ నిండిఉండేది. ఆయనకు నారాయణ అనే కొడుకూ, సుబ్బలక్ష్మి అనే కూతురూ ఉన్నారు. నారాయణకు పెళ్ళి అయింది. భార్య శాంతమ్మ, నిజంగా శాంతమ్మే. వారి కొక నలుసుకూడా ఉన్నాడు. నారాయణ పొలంపని చూసేవాడు. రామయ్య కృష్ణా రామా అంటూ కాలక్షేపంచేస్తున్నాడు.

సుబ్బలు కింకా పెళ్ళికాలేదు. అయితే ఆమెకు చంగయ్యకొడుకు సత్యం రాసిపెట్టి ఉన్నాడని అందరూ అనుకున్నదే. సత్యం నారాయణ సాటివాడే. పట్నంలో కాలేజీచదువు చదువుకున్నాడు.

చంగయ్య వధివ్యాపారం చేసేవాడు. బాకీలు వసూలుచేసేట్టేటందుకు రంగన్న అనేవాడు చంగయ్యకు చెదేడుగా ఉండేవాడు. ఎవరిదగ్గిర

వారిమాటలు చెబుతూ కాలక్షేపం చేసే పంతు లొకాయన చంగయ్యకు వాదేడుగా ఉండేవాడు.

చంగయ్య ఇంటికి కాస్త కళాకాంతి ఏమన్నా ఉంటే దానికి కారణం సుబ్బులే. చంగయ్య లోగిట్లో ఆడదిక్కుగా ఉండి సుబ్బులు "చంగయ్యమామకు" విలోపమూ రాకుండా చూసేది.

రామయ్య ఉదారస్వభావుడు, ధర్మబుద్ధి కలవాడు. ఆయనమాట గ్రామానికంతకూ గురి. చంగయ్యకున్న పలుకుబడి యావత్తూ డబ్బును బట్టి వచ్చినదే. స్వతహాగా చంగయ్య పట్టుదల కలవాడు, ఏసినెగొట్టు, దైవచింతన లేనివాడు, కఠినహృదయుడు.

ఆయినప్పటికీ రెండు కుటుంబాలకూ ఎంతో అన్యోన్యం ఉండేది. దీపావళికి పూరికి వచ్చి నవ్వుడు సత్యం తన ఇంట్లోకన్న రామయ్య ఇంట్లోనే ఎక్కువకాలం గడిపాడు. పండగ ఎంతో ఆనందంతో గడిచిపోయింది. మరి కొద్దిరోజుల్లో



రెండు కుటుంబాలమధ్యా ఎటువంటి చిచ్చు రగలతోతున్నదీ ఎవరూ ఊహించలేదు.

ఆ ఊరిమధ్యన చెంగయ్యనాయన కట్టించిన ధర్మనాథ్రం ఒకటి ఉన్నది. దానికి చంగయ్య ధర్మకర్త. బంగారుసెట్టి తన కొడుకుచేత ఆ నాథ్రంలో కొట్టు పెట్టించాలని తలపెట్టాడు. రంగన్న సెట్టికి సహాయంచేశాడు. పంతులుకూడా ప్రోత్సహించాడు. చంగయ్య నరేనని అద్దెకిచ్చాడు.

కాని నాథ్రంలో చాలా కాలంగా పిచ్చున్న అనే బిచ్చగాడు ఉండేవాడు. అతన్ని వెళ్ళగొట్టి విషయంలో సెట్టికొడుకులకూ ఊళ్ళోవాళ్ళకూ తగూ జరిగింది. చంగయ్య సెట్టిని వెనకవేసుకు వచ్చి పొలిసు రిపోర్టు యిప్పించాడు. తనమీద పక్షపాతం చూపించకపోతాడా అనీ, రామయ్య చెప్పినదానికి తిరుగుండదనీ భావించి చంగయ్య రామయ్యను సాక్ష్యం వేసుకున్నాడు. తనకు నర్వనాశనమైనా ఆబద్ధం చెప్పని రామయ్య

మరొకరికోసం ఆబద్ధమాడతాడా? సత్రాన్ని అద్దెకిచ్చే అధికారం చంగయ్యకు లేదని రామయ్య సాక్ష్యం ఇచ్చాడు.

చంగయ్యకు మండిపోయింది. ఆగ్రహం కళ్ళు కప్పేసింది. విషంకక్కుతూ ఇంటి కొచ్చాడు. రెండిళ్ళమధ్యా ఎల్లప్పుడు తెరిచి ఉండే వాకిలి కాస్తా మూయించాడు. రోజూ లక్ష్మి ఆ వాకిలికుండానే వచ్చి తన ఇల్లు పావనంచేసి పోతుందని ఆ అంధుడు తెలుసుకో లేకపోయాడు.

పరిస్థితి ఇట్లా పరిణమించటం చూసి విరక్తి చెంది నాథ్రం శలవలు పూర్తికాకుండానే పట్నానికి తిరిగి వెళ్ళిపోయాడు. అతను పట్నంలో తన గదికి వెళ్లినది ఒక వింతదృశ్యం కనిపించింది. అతని గదిలో ఉండే స్నేహితుడొక అనుమానాస్పదమైన అడమనిషిని తెచ్చి ఆ ఇంటో మకాం పెట్టాడు. ఆ మనిషి చోకబారు మనిషి అని నాథ్రం గ్రహించి ఆమెను తక్షణమే వెళ్ళగొట్టమని స్నేహితుణ్ణి కోప్పడ్డాడు. దానితో ఆ మనిషికి మండింది. నాథ్రంమీద ఎట్లాగైనా కనితీర్చుకుంటానని ప్రతిజ్ఞచేసి ఆమె వెళ్ళింది.

నాథ్రం బజారుకు వెళ్ళి రామయ్య కుటుంబంలో అందరికీ తలా ఒక బహుమానమూ కొని బంగీకట్టి రామయ్యపేర పంపించాడు. ఈ బంగీ రామయ్య ఇల్లు చేరేసరికి పంతులు అక్కడ ప్రత్యక్షమైనాడు. మామూలు పరిస్థితులలో అయితే ఈ బహుమానాలకు రామయ్య కుటుంబం ఎంతైనా సంతోషించిఉండును. కాని ఇవాళ వారి మొఖాన కళ్ళా కాంతి లేదు.

నాథ్రం రామయ్య కుటుంబానికి బహుమానాలు పంపాడన్నవార్త తీసుకుపోయి పంతులు చంగయ్య దగ్గర ఉన్నాడు.

పావుకారు

“మీ భ్రమగాని అబ్బాయి ఎప్పుడో వారిపక్షమై పోయాడు.” అన్నాడు రంగన్న, మండేనిప్పులో నెయ్యిపోస్తూ.

“పంతులూ, రామయ్య మన కేదో బాకీ ఉన్నట్లున్నాడు. ఇస్తాడేమో కనుక్కో,” అన్నాడు చంగయ్య.

కొంతకాలాకిందట రామయ్య పొలం కొనుక్కోవటానికి పదిహేనువందలు కావలసివస్తే చంగయ్య అప్పిచ్చాడు. కాని అప్పుడే రామయ్య అందులో వెయ్యిరూపాయలు, రెండు దఫాలుగా అయిదేసి వందలచొప్పున, చెల్లిచ్చాడకూడానూ.

పంతులువచ్చి రామయ్యతో చంగయ్య అన్నమాట చెప్పాడు. ఎక్కడన్నా ఏడువందలు అప్పు పట్టుకురమ్మని రామయ్య తన కొడుకు నారాయణతో చెప్పాడు.

మళ్ళీ అప్పెందుకని కాంతమ్మ తన నగలు తీసి భర్తకిచ్చి వాటిని తాకట్టుపెట్టి సొమ్ము తీసుకు

రమ్మని చాటుగా చెప్పింది. నారాయణ తన భార్య నగలను బంగారుపెట్టి దగ్గిరే తాకట్టుపెట్టి ఏడు వందలూ తెచ్చి బాకీ చెల్లించటానికి చంగయ్య ఇంటికి పోయాడు.

నోటుకింద చెల్లుపడవలసిన మొత్తం పదిహేడువందలని చంగయ్య గుమాస్తా చెప్పేసరికి, అవివరకు చెల్లిచ్చిన వెయ్యిరూపాయలూ చంగయ్య మింగి కూర్చున్నాడని నారాయణ తెలుసుకున్నాడు. నోటికి వచ్చినట్టల్లా పేలాడు.

“ఛీ. నీదీ ఒక బతుకే?” అని చంగయ్యను తిట్టి బునలుకొట్టుతూ ఇంటికి వచ్చాడు. ఆగ్రహ శేషాన్ని తొడిమిద ప్రయోగిస్తూ, “నమ్మినా భలే వాణ్ణి నమ్మావు, నాన్నా! పావు కారు చంగయ్యంటే ఎవరికి తెలీదు?” అన్నాడు.

రామయ్య చంగయ్య ద్రోహాన్నయినా నహించాడుగాని కొడుకు ఆగ్రహం నహించలేకపోయాడు. “నువన్నది నిజంరా, తప్పంతా నాదే!”





అన్నాడు. ఆ సహనం ముందు నారాయణ అగ్రహం మంచువిచ్చినట్టు విచ్చిపోయింది. మిగిలిన వెయ్యి రూపాయలు కూడా అప్పు పుట్టించటానికి బయలుదేరాడు.

మర్నాడు రామయ్య సొమ్ముతీసుకుని బాకీ పరిష్కారానికి వచ్చినప్పుడు చంగయ్య అరుగు మీద చేరినవాళ్లెవరికీ కత్తివాటువేస్తే నెత్తురులేదు.


“నారాయణ చిన్నతనంవల్ల తొందరపడి అన్నమాటలు మనసులో ఉంచుకోకు, బావా. దీంతో నీ ధనరుణం తీరుతుందిగాని నీ దయారుణం తీరదు! అది తీరిననాడు....వస్తా, బావా!” అని రామయ్య వెళ్ళిపోయినతరువాత చంగయ్య మళ్ళీ నరిగా శ్వాసపీల్చాడు. మిగిలినవాళ్ళలో కూడా మళ్ళీ చైతన్యం వచ్చింది.

చంగయ్య స్వార్థం గెలిచింది. కాని రామయ్య నైతిక విజయం చంగయ్యను చిత్తుగా ఓడిం

చింది. ఆనంగతి చంగయ్యకు తెలిసేఉండాలి. అందుకనే రామయ్యమీద చంగయ్య మళ్ళీ కత్తికట్టాడు. ఈసారి పన్నాగం రంగడిది. సూర్యులూనికి నిద్రంగాఉన్న రామయ్య కుప్ప తగలబెట్టాలని రంగడికి పుట్టింది. ఈ నంగతి పసికట్టి పంతులు నారాయణతో పంట యింటికి చేరిందాకా జాగ్రత్తగావుండమని హెచ్చరించాడు.

ఎట్లాగైనా నారాయణ జాగ్రత్తమీదనే ఉన్నాడు. అందుచేత కుప్ప తగలబెట్టబోయిన రంగన్నను నారాయణ తలమీద ఒక్కదెబ్బకొట్టి నత్కరించాడు. నెత్తురు వరదలుకారుతూ రంగన్న చంగయ్యకంటికి వెళ్ళి జరిగినది మార్చి ఇంకోవిధంగా చెప్పాడు.

ఒకప్పుడు సక్రంవిషయంలో బంగారుసెట్టిని వెనకేసుకొచ్చి నగంవరకూ ఊబిలోకి దిగిన చంగయ్య, అహంకారంవిడక ఈసారి రంగన్నను



వెనకవేసుకుని రామయ్య కుటుంబానికి మరింత ద్రోహం తలపెట్టాడు.

“నువ్వు వీధిలోకిపోయి, నారాయణ నిన్నుకొట్టి డబ్బెత్తుకు పారిపోయినాడని అరు. పైది నేను చూస్తాను,” అన్నాడు చంగయ్య.

ఈ ఎత్తు పారింది. నారాయణ రంగన్నను కొట్టి డబ్బుకాజేసాడని చంగయ్య కేసుపెట్టి. నారాయణ పారిపోవడం తాను స్వయంగాచూశానని సాక్ష్యంకూడా ఇచ్చాడు. రెండిళ్ళమధ్యా తలుపు మూసినతరువాత చంగయ్య గడప తెక్కిన సుబ్బులు చంగయ్యఇంటికి వెళ్ళి, తన అన్నను కీమించమని బతిమాలింది. చంగయ్య చలించాడుగాని సుబ్బులుచూపిన వివేకమార్గం చూడలేకపోయినాడు. సుబ్బులు కంట నీరు కారుస్తూ వచ్చినదారే తిరిగి వెళ్లిపోయింది.

నారాయణను పోలీసులు పట్టుకెళ్ళారు.

రామయ్య నైతికవర్తనా, సుబ్బులు దైన్యమూ కూడా చంగయ్యలో తగినసంస్కారం తీసుకు రాలేకపోగా ఈసారి విధి స్వయంగా చంగయ్య మీద దెబ్బతీసింది.

అక్కడ పట్నంలో చంగయ్య కొడుకు సత్యం కూడా, నారాయణలాగే, తప్పదు సాక్ష్యం కారణంగా పోలీసులచేత ఎరెస్టు చేయబడ్డాడు.

ఈ సంఘటన ఈవిధంగా జరిగింది. సత్యం ద్వారా అపమానించబడ్డ వేళ్య. సత్యం స్నేహితుడి ద్వారా తన గొలుసు సత్యం పెట్టెలో వేయించి చోరీకేసు పెట్టింది. సత్యాన్నికూడా పోలీసులు పట్టుకుపోయినారు.

పక్షపాతంలేకుండా ఇద్దరికీ చోరీ నేరానికిగాను చెరి తొమ్మిది నెలల కఠినశిక్ష పడింది.

సత్యమూ నారాయణా జైల్లో కలుసుకున్నారు. ఒకరినంగతులు ఒకరు తెలుసుకున్నారు. తన



తండ్రి రామయ్య కుటుంబానికి, నారాయణకూ చేసినద్రోహం వినగానే నత్యం అవమానంతోనూ దుఃఖంతోనూ కుంగిపోయినాడు. “మళ్ళీ మనపూరు వెళ్లి అక్కడ నామొహం ఎట్లాచూపించేది?” అని నత్యం వాపోతుంటే నారాయణ అతన్ని ఓదార్చాడు.

తన కొడుకే జైల్లోపడ్డాడని తెలిసేసరికి చంగయ్యకు చెప్పరాని ఆరాటంకలిగింది. ప్లీడర్లను చూశాడు. జైల్లో కొడుకును చూశాడు. తన పతృప్రేమ అంతా వెలకపోశాడు. “ఈ పాపకర్మం ఎట్లాచుట్టుకుందిరా? ఆ స్నేహితుడెవడా?” అని ఈ ప్రశ్నలు వేశాడు. అన్ని ప్రశ్నలకూ నత్యం ఒకటే ఎదురుప్రశ్న వేశాడు: “నారాయణ నిజంగా దొంగతనం చేశాడా?”

“అయిపోయిందేవో అయిపోయింది. నీనంగతి సుప్తు చూసుకోరా!” అని చంగయ్య ఎంత

మాట తప్పించినా నత్యం వినిపించుకోలేదు. అఖరుకు చెంగయ్య నెత్తిబాదుకుని, “వాడు దొంగతనం చెయ్యలేదురా. అగ్రహంతో వెళ్లుతెలియక నేనే వాడిమీద దొంగతనం అంటగట్టారా!” అన్నాడు.

ఆదే సత్యానికి కావలసింది. నత్యం తనమీద వచ్చిన కేసులో తననుతాను నష్టర్థించుకొన నిరాకరించాడు. ఒకనాడు తనదగ్గిరికి ఎంతో ఆశతోవచ్చి సుబ్బులు విచారంగా తిరిగి వెళ్లినట్టే, ఇవాళ చంగయ్య, కొడుకుదగ్గిరనుంచి నిరాశతో వెళ్ళిపోయినాడు.

చంగయ్య ఊళ్ళోకిరాగానే నలుగురూ నత్యం విషయమై పరామర్శించారు. వాళ్ళంతా తనను అవహేళన చేస్తున్నట్టనిపించింది. పంతులు పలకరించనుకూడలేదు. మొహంతప్పించుకుని చూడ నట్టు వెళ్ళిపోయినాడు.





రంగన్న చెంగయ్యను నిరుత్సాహంలోనుంచి రెచ్చగొట్ట యత్నించాడు, కాని చంగయ్యలో ఇంకేమి పన మిగలలేదు. ఈ దెబ్బ చాలా బలంగా తగిలింది. రంగన్న తనపేరు చెప్పి బంగారుసెట్టి దగ్గర నూరు రూపాయలు తెచ్చు కున్నట్టుకూడా తెలిసింది.

“నా పేరు చెప్పి ఇక ఎక్కడా డబ్బు తీసుకు రాకు, తెలిసినా? ఇకనుంచీ నీ బతుకుతెరువు నువు చూసుకో,” అంటూ చంగయ్య బిక్కు బిక్కుమనే ఇంటోకి పోయాడు. దేవుడే విడిచి పుచ్చిన చంగయ్యను రామి “ఏం బాబూ” అని పలకరించింది. చంగయ్య బావురుమన్నాడు.

రోజులు గడిచాయి. మళ్ళీ దీపావళి వచ్చింది. కాని గడచిన దీపావళి ఎంత కాంతివంతంగా, ఆనందమయంగా ఉందో ఈ దీపావళి అంత కాంతి హీనంగా, ఆనందరహితంగా ఉంది. చంగయ్యకు పొరుగువాళ్ళపట్ల తన ధర్మం తెలిసిపాపంచేత నత్యమూ నారాయణాకూడా జైల్లో ఉండటమూ, రెండిళ్లా అంధకారమయం కావటమూ జరిగింది.

రంగడి కిప్పడు గడవటం లేదు. రంగన్న వచ్చి చంగయ్యను డబ్బడిగాడు. బతిమాలాడు.

“మనం చేసిన పనులు శానా ఉండయ్యి. మన నంబంధం తెంచుకుందామన్నా తెగేది కాదు.” అని చివరికి బెదిరించాడు రంగన్న.

“పోరా, నీ యిష్టంవచ్చింది చేసుకో. నేను జైలుకైనా, ఉరికైనా, దేనికైనా సిద్ధమే” అన్నాడు చంగయ్య.


రంగన్న తిండి పెట్టిన చేతనే కాటయ్య నిశ్చయించాడు. వాడికి గత్యంతరంలేదు. కాని



వాడు చంగయ్య ఇల్లు దోచటానికి ప్రయత్ని స్తున్నాడని రామి తెలుసుకున్నది. వెళ్లి సుబ్బు లుతో చెప్పింది.

మంచితనం ఒక్కరి సొమ్ము కాదు. రామి హృదయం బంగారం. దానికి శత్రువులు లేరు, విచారం అంతకన్నాలేదు. అందరూ ఆనందంగా ఉండటమే దాని కోరిక.

సుబ్బులు, ఈ నంగతి చంగయ్యతో చెప్పాలో వద్దో తెల్చుకోలేకపోయింది. చీకటి - పడింది. బుర్రకథ వినటానికి తండ్రి బయలుదేరాడు. ఇంకా సుబ్బులు తెల్చుకోలేదు. దొడ్డి పిట్టగోడ మీదిగా మనుష్యుల తలకాయలు కనిపించాయి. సుబ్బులు ఇక మనసు పట్టలేక పోయింది. శాంతమ్మతో చెప్పేసింది. శాంతమ్మ రామయ్యను పిలుచుకు రావటానికి బుర్రకథ చెప్పేచోటికి బయలుదేరింది.





సుబ్బులు వెళ్ళి చంగయ్య తలుపు తట్టింది. “మామా!” అని సుబ్బులుగొంతు వినిపించగానే చంగయ్య మంచంమీదినుంచి చెంగున లేచి వెళ్ళి తలుపు తెరిచాడు. “దొంగలు, మామా!” అని సుబ్బులుచెప్పే మాటలు చెంగయ్యకు వినిపించలేదు. “నువ్వులే, సుబ్బులూ? వచ్చావ్వులే? నువ్వుమళ్ళా రావనుకున్నావే!” అని సుబ్బులును కొగిలించుకుని వాపోయాడు.

“దొంగలు వస్తున్నారు, మామా! వెధవడబ్బు పోతే పోయింది. పోదాం రా, మామా,” అని సుబ్బులు చంగయ్యను చెయిపట్టుకులాగింది.

కాని చంగయ్య అపాయానికి వెన్నివ్వదలచ లేదు. సుబ్బులు చేతిలో తాళాలుపెట్టి ఆమెను బలవంతాన బయటికి పంపి తలుపు గడియ వేశాడు. కాని సుబ్బులు తాళాలు అక్కడే వదిలేసింది. చంగయ్య వాటిని మెట్లకిందికి పారేశాడు.

రంగన్న తలుపుతట్టి పిలిచాడు. చంగయ్య వెళ్ళి తలుపుతీశాడు. మరుక్షణం ముగ్గురు దొమ్మరవాళ్ళతో రంగడు లోపల ప్రవేశించి

చంగయ్యను పట్టుకుని స్తంభానికి కట్టేశాడు. ఇనప్పెట్టె తాళా లిమ్మన్నాడు రంగన్న. చంగయ్య దగ్గర అవి లేవు. చంగయ్యను కర్రతో పాడి చారు. కాని చంగయ్య చెప్పలేదు.

సుబ్బులు తలుపవతలనుంచి అలకిస్తూనే ఉన్నది. ఆమె తలుపు తట్టి కేక పెట్టింది. రంగన్న తలుపు తెరిచాడు. తాళాలనంగతి ఆమెకు తెలిసిఉంటుందనుకుని ఆమెనుకూడా గుంజుకు కట్టియించాడు. ఆమెకు నిప్పంటించే ప్రయత్నంలో ఉండగా చూడలేక చంగయ్య తాళాలు మెట్లకింద ఉన్నాయని చెప్పాడు. రంగన్న ఆ తాళాలతో ఇనప్పెట్టె తెరిచి అందులో సొమ్ము నగలూ తన్నరించి పారిపోబోతూ ఉండగా బుర్రకథనుంచి రామయ్యా మొదలైన వాళ్ళంతా తిరిగివచ్చి రంగన్నను పట్టుకున్నారు.

తరవాత కొద్దిరోజులకే సత్యమూ నారాయణా విడుదలై వచ్చారు. మళ్ళీ రెండు కుటుంబాలూ విప్పటిలాగే కలిసిపోయాయి.

ఫత్యానికి సుబ్బులుకూ పెళ్ళి జరిగింది. అందరూ సుఖంగా ఉన్నారు.



పురుషులను కవ్వించి
స్త్రీలను గర్వింప చేసిన

వాహినీ వారి

గుణసుందరి

కథ...

సంప్రదాయం, సంస్కారం
శిల్పవిశిష్టత శోభించిన
ఆసమాన జానపద చిత్రం..

నేడే చూడండి!



డైరెక్టర్
కె.వి.రెడ్డి B.Sc., (HONS)

హైదరాబాద్
వాహినీ..

చందమామ

ఈ సంచికలో యివి
చదువుకోండి

విషయము	పేజీ
బిడ్డ తిక్కన ...	10
యమునాసుందరి ...	12
ఐదు ప్రశ్నలు ...	17
పిల్లని చంపిన పాపం ...	25
తప్పచేసిన పిల్ల ...	29
దరిద్ర దామోదరుడు ...	33
నత్తిరుడు ...	41
లోట్టిపెట్ట - పొట్టిమెడ ...	47
పిల్లల పెంపకం ...	50
ఇంద్రజాలం ...	52

ఇవన్నీగాక పజిలు, ముగ్గులు,
ఇంకా, ఇంకా ఎన్నోవున్నాయి.

చందమామ ఆఫీసు
పోస్టుబాక్సు నెంబరు 1686
మద్రాసు . 1.

ఆరోగ్యానికి, రుచికరానికి



వూజలకు, వివాహాలకు



గడియారం మార్కు

కర్పూరము

ఉపయోగించండి.

గోపాలజీ చాంపియన్ & కో.
హి. గోవిందస్వామి నాయక్ చిత్తూరు జిల్లా

అంధ్ర, నెడెడ్, నైజాం, బెంగళూరు, మైసూరులో దిగ్విజయముగా
ప్రదర్శనాలు సాగుతున్న



ప్రతిభా శ్రీ లక్ష్మమ్మ కథ

:- నటీ నటులు :-

అంజలిదేవి	—	నాగేశ్వరరావు	—	శేషమాంబ	—	గాడపల్లి
జి. వరలక్ష్మి	—	శివరావు	—	బాలసరస్వతి	—	గౌరీపతిశాస్త్రి
మార్కప్రభ	—	ప్రభాకర్	—	రాజరత్నం	—	కందికొండ
		బేబి నారాయణి	—	మాస్టర్ కుందు		

పూర్ణా
రిలీజ్..

3

ప్రొడ్యూసర్ ఆర్.కె.కర్... జి. బలరామయ్య..



మాటలు : బలిజేపల్లి పాటలు : గోపాలరాయ శర్మ ఫోటోగ్రాఫి : శ్రీధర్
కళ : ఎన్. వి. ఎస్. సంగీతం : సుబ్బరామన్ స్పృత్యం : రాఘవయ్య

యువ ప్రచురణలు

ఆత్మార్పణ



[కథల సంపుటి]



రచన: 'చలం'

వెల: 1-8-0

దేవదాసు

[నవల]



శరత్ బాబు రచన



వెల: 1-8-0



పై రెండు పుస్తకాలు చక్కని కాగితముపైన ముచ్చటైన ముద్రణతో,
అందమైన చిత్రాలతో వెలువడినై. పెద్దపెద్ద పుస్తక విశ్రేణులందరి
వద్దా దొరుకుతై. లేదా మాకు వ్రాయండి.

యువ బుక్ డిపో

37, ఆచారప్పన్ వీధి,



పోస్టుబాక్సు 1686, మద్రాసు-1.

నాలుగు భాషలలో
చందమామ



(తెలుగు) చందమామ

విడిసంచిక సాలుచందా : 4-8-0

0-6-0 రెండేండ్లకు : 8-0-0

(కన్నడ) చందమామ

విడిసంచిక సాలుచందా : 4-8-0

0-6-0 రెండేండ్లకు : 8-0-0

(హిందీ) చందమామ

విడిసంచిక సాలుచందా : 4-8-0

0-6-0 రెండేండ్లకు : 8-0-0

(ఆరవ) అంబులీమామ



విడిసంచిక సాలుచందా : 4-8-0

0-6-0 రెండేండ్లకు : 8-0-0

చందమామ పబ్లికేషన్స్

పోస్టు బాక్స్ 1686 :: మద్రాస్ - 1

5



రు. 500 బహుమానము ఉమా గోల్డు కవరింగు వర్క్సు

ఉమా మహల్ మచిలీపట్నము
ఉమా గోల్డు కవరింగు వర్క్సు పోస్టాఫీసు.

అనలు బంగారు రేకు లోహము పైన అంటించి (Gold Sheet Welding on Metal) తయారు చేయబడినవి. కాదని రుజువు చేసినవారికి రు. 500 బహుమానమివ్వబడును. మేము తయారు చేయు ప్రతివస్తువు ప్యాకింగు పైన “ఉమా” అను అంగీకరము అక్షరములు గుర్తించి కొనవలెను. బంగారు వన్నె 10 సంవత్సరములు గ్యారంటీ.

వరిక్ష చేయగోరువారు ఉమా అభరణములను మహాద్రావకములో వేసిన 5 నిమిషములకే బంగారము రేకు వెడలివచ్చును. ఈ విధముగా వరిక్ష చేసినవారు అనేకమంది మాకు సర్టిఫికేట్లు యిచ్చియున్నారు. 800 దిశయినుల క్యాటలాగు ఉచితముగా పంపబడును. ఇతర దేశములకు క్యాటలాగు దరలమీద 25% అధికము.

N.B.—వస్తువుల వి. సి. పార్శిలు ఛార్జి 0-15-0 మాత్రమే అగును.

Tel : “UMA” MASULIPATAM.



డోంగ్రే

బాలమృతం

బలహీనమైన బిడ్డలకు వృద్ధియున్ను. వండ్లు మోలిచేటప్పుడు అడ్డొ విరేచనములు నిలిపి. బలమును. ఆరోగ్యము నిచ్చును.

K.T. Dongre & Co. BOMBAY - 4

‘చందమామ’ కు ఏజింట్లు కావాలి

ఏజింట్లు లేనిచోట్ల ప్రతి ఊరూ చిన్న చిన్న ఏజింట్లు కావాలి. మీరు ఏజింటయి కొద్ది కాపీలు కూడా తెప్పించుకొవచ్చును. మీరు ప్రతినెలా 2-0-0 పంపుకూ వుంటే మీకు 7 కాపీలు పంపుకాము. ఈ పద్ధతిన మీకు ప్రతినెలా 0-10-0 లాభం వుంటుంది. పూర్తి నివరాలకు మాకు వ్రాయండి.

చందమామ ఆఫీసు,

పోస్టుబాక్సు నెం. 1686, మద్రాసు - 1.

న మ్మిక ! ...

అత్యుత్తమమైన టాయిలెట్ సబ్బులో
ఏమేమి మీరు కావలెనంటారో, అవన్నీ
మైసూరు శాండల్ సబ్బులో
కలిపని నమ్మకముగా చెప్పగలము

ప్రతిచోట దొరుకును

గవర్న మెంటు సోప్ ఫ్యాక్టరీ
బెంగుళూరు

పండిత డి. గోపాలాచార్యులవారి


జీవామృతం

స్వచ్ఛోత్సవము

1898 - 1948



ఆరంగ్ నాసిక్
బలాసిక్



ఆయుర్వేదాశ్రమం లిమిటెడ్, మదరాసు 17.



విజయ వారి

షావుకారు

[ఇరుగు పొరుగుల కథ]

డాక్టర్ జి. వి. సుబ్బారావు ఎన్. టి. రామారావు
 వి. శివరామ్ ఎస్. వి. రంగారావు శ్రీపత్నవ
 రేలంగి జోగారావు వంగర కె. వి. సుబ్బారావు
 శాంతకుమారి జానకి కనకం సీత బేబీ భాను

కథ : చక్రపాణి : పాటలు : సముద్రాల : సంగీతం : ఘంటసాల

విజయ వారి - వాగిరెడ్డి - చక్రపాణి - దర్శకుడు - ప్రసాద్...



చందమామ

పిల్లల కథల మాసపత్రిక

నంచాలకుడు, చక్రపాణి

సంపుటి 6

ఏప్రిల్ 1950

పంచిక 4

'వైరోధి' గడిచి 'వికృతి' వచ్చింది. ఈ కొత్త సంవత్సరంలో 'సామెత కథలు' అనే ఒక కొత్త శీర్షికను ప్రారంభింప దలిచాము. మచ్చుకి— 'కొటి విద్యలూ కూటికొరకే,' 'నే పట్టిన కుందేటికి మూడే కాళ్లు,' 'లోగుట్టు పెరుమాళ్ళకు ఎరుక'— అని ఈ మోస్తరు సామెతలకు సంబంధించిన కథలను లోగడ మీరు చందమామలో చదివేఉన్నారు. ఇటు వంటి సామెత కథలను పెద్దలవల్ల మీరు ఎన్నో వింటూ ఉంటారు. అలా మీకు తెలిసిన వాటిలో మంచి సామెత కథలను వ్రాసి పంపండి. మాకు చేరినవాటిలో బాగా ఉన్న కథలను చందమామలో విలువెంట ప్రచురించి, ఆ కథలను వ్రాసిన వారికి తగిన బహుమతికూడా ఈయదలిచాము. కథలు మరీ పెద్దవి కాకుండా మరీ చిన్నవి కాకుండా నాలుగైదు పేజీలవిగా వుండాలి. కథలను మాకు బుక్ పోస్టు ద్వారా పంపవచ్చు. కవరు పైన ఈక్రిందివిధంగా అడ్రసు వ్రాయాలి.

చందమామ 'సామెత కథల' పోటీ,

చందమామ ఆఫీసు,

పోస్టుబాక్సు నెం. 1686, మద్రాసు-1



ఖడ్గ తిక్కన

ఖడ్గతిక్కనొక్కనాడు
కదనమునకు వెళ్ళెనూ;
వెళ్ళి ఓడిపోయి యంత
ఇంటివైపు పాతెనూ.

వాని రాక పెద్దమంత
విస్తుపోయి చూచెనూ;
చూచి ఒక్కసారిగాను
ఇంటిలోకి పోయెనూ.

తల్లివచ్చి వానిజూచి
మోము తిప్పుకొనియెనూ;
'అయ్యో! యిట్టి పిరికిపంద
ఏల పుట్టె' ననియెనూ.

ఒంటి నిండ రక్తధార
లూరిపోవు చుండగా,
స్నానమాడ బావివరికి
తలను వంచి వెడలెనూ.

బావివద్ద భార్యయంత
నులకమంచ ముంచెనూ;

రచన,
దుర్గా గణేశదత్, రాజమండ్రి

ఉంచి వసుపుముద్ద వాని
చేతిలోన పెట్టెనూ.

తిక్కనంత తెల్లబోవ,
భార్యలోని కేగుచూ
'మీకు నాకు భేదమేమి ;
చెప్పుడం'చు నవ్వెనూ.

తిండి తింటు 'పాలువిటిగె'
ననగ తల్లి యిట్లనెన్ :
'పారుషంబె విరిగినపుడు
పాలువిరుగ వేమిటి.'

తిక్కనంత తనదు తప్పు
తెల్పుకొంటి ననియెనూ ;
అంచు వేగమేను యుద్ధ
భూమిలోని కేగెనూ.

ఉరికి పిరికి వీడనాది
వీర రణము చేసెనూ ;
చేసి విజయలక్ష్మికోడ
వీరస్వర్గ మొందెనూ.





అనగనగా ఒకపూళ్ళో సీనయ్య అనే కుర్రవాడు ఉండేవాడు. వాడు పుట్టుదరిదుడు. రూపసికూడుకాదు. అటువంటివాని మొహం ఎవరుచూస్తారు?

అయితే, సీనయ్య కంఠ మెత్తితే గంధర్వగానం ప్రవహిస్తుంది! అతనివద్ద పూర్వలు విడిచిపోయిన అస్తి ఒకే ఒక సితారు ఉన్నది. ఆ సితారుమీద శృతి పెట్టుకుని సీనయ్య పాటటం ప్రారంభిస్తే, ఆ పాటకు ప్రపంచమంతా స్తంభించి తన్మయమైపోయేది. నెమిళ్ళూ, లేళ్ళూ, నాగులూ అలకింప వచ్చేవి. మోడులు చిగిర్చేవి.

ఇటువంటి అద్భుతమైన గానం ఎన్నడూ ప్రతిఫలం కోరి చేయలేదు సీనయ్య. యమునా నది ఒడ్డున చల్లగాలిలో కూర్చొని తన అనందంకోసమే పాడేవాడు. క్రమంగా అతనికి 'సితారు సీనయ్య' అనే పేరు సార్థకమైంది.

సీనయ్య యమునా తీరాన కూర్చుని పాడుతూ వున్నప్పుడు ఆ గానం అపూర్వంగా వుండేది. అది విని ప్రజలు జేజేలు కొట్టేవారు. అతను పాడే ప్రతి చరణానికి "సీనయ్యా, మరొక్కసారి పాడు!!" అంటూ అతన్ని బతిమలాడేవాళ్ళు.

యమునానదీతీరాన కూర్చున్నప్పుడల్లా సీనయ్యకు చెప్పలేని ఉత్సాహము పొంగి పొరలి వచ్చేది. అక్కడ అతను మధురాతి మధురమైన గానం చేయగలిగేవాడు. ఆ ఆవేశంలో అతను "ఈ యముననాసుందరి. యమునను పోలిన సుందరి ఈ పద్మాలుగు భువనాల్లోనూ లేనేలేదు" అంటూ ఉండేవాడు. యమునా తీరాన కూర్చుని పాడుకొంటూవుంటే సీనయ్యకు నిద్రాహారాలే అవసరం లేకపోయేవి.

ఒకనాడు సీనయ్య యమునాసుందరిని పొగడుతూ పాడుకొంటూ వుండగా,



సముద్రం మధ్యని ఒక సుడిగుండం చుట్టుకొని, గిరగిర తిరుగ నారంభించింది. అందులోనించి క్రమంగా ఒక కిరీటధారి తల కనిపించింది. ఆయన ఎంతో ఆకర్షణీయంగా బ్రహ్మాండంగా ఉన్నాడు. ఆయన జవతలకు వస్తున్నాడనగా సముద్రపు కెరటాలన్నీ భయభక్తులతో అటు యిటు తప్పుకొని, దారిచేశాయి.

ఆయన సీనయ్యను పిలిచి, "చూడు సీనయ్యా! నన్ను సాగర మహారాజు అంటారు. భూలోకంలో ప్రవహించే జీవ నదులన్నీ నా కుమార్తెలు. నేనూ నా కుమార్తెలూ నీ మధురగానం విని పరవశులమైనాము. ఇందుకుగాను నిన్ను బహూకరించదలిచాము. కనుక, నా నీటిలో ఒక వల పరచావంటే నీకు తగిన సన్మానం జరుగుతుంది. అయితే, ఒక్క షరతుమాత్రం నువు జాగ్రత్తగా వినాలి: బహుమతిపొందిన తరువాత నువు పాతాళ లోకమందలి మారాజ్యంలో ఉండే పచ్చల మందిరానికి వచ్చి, అక్కడ మేము కోరినంత కాలమూ ఉండి గానంచేసి మమ్మల్ని అనందింప జేయాలి" అని చెప్పి అదృశ్యమయ్యాడు.



సాగర మహారాజు వెళ్ళిపోగానే, కెరటాలు ఎప్పటిలాగా మూసుకుపోయి, సముద్రం మళ్ళీ ప్రశాంతంగా ఉన్నది.

మరునాడు సీనయ్య వల పట్టుకవచ్చి సముద్రంలో వేసేవరకు, అందులో ఒక పెట్టె కొట్టుకువచ్చింది. ఆ పెట్టె పగలగొట్టి చూడగా అందులో కోకొల్లలుగా నవరత్నాలున్నాయి. సీనయ్య వాటిని తీసుకుపోయి ప్రపంచంలోని అన్ని దేశాలతోను రత్నాల వర్తకం సాగించి, పేరూ ప్రఖ్యాతి గడించి, చూస్తూవుండగానే కోటిశ్వరుడైనాడు.

ఇలా సీనయ్య దశ మారగానే ఎన్నడూ ఎరగనివాళ్ళు సైతం అతని ఎడటికి వచ్చి



ఎంతో గొప్పగా పొగడసాగారు. ఎవరేమనుకొన్నప్పటికీ, సీనయ్యలో మాత్రం కాస్తంతకూడ మార్పు రాలేదు. ఎప్పటిలాగానే, సితారు చేతపట్టుకొని యమునా తీరాన కూర్చుని హాయిగా నిశ్చింతగా మధురగానం చేసుకొనేవాడు. పాటలతో యమునను పొగడటమే కాదు, ఎంతో ఆప్యాయంతో దేశదేశాలనుంచి తెచ్చిన అపూర్వమైన కానుకలు, అలంకారాలు, మణిహారాలూ తన యమునాసుందరికి అర్పిస్తూ ఉండేవాడు.

ఈ విధంగా పన్నెండేళ్ళు గడచిన తరువాత ఒకప్పుడు రత్నాల వర్తకంకోసం

సముద్రం దాటి విదేశాలకు పోవటానికి సంకల్పించుకున్నాడు సీనయ్య. అది దూరపు ప్రయాణం కావటంచేత చాలా రోజులు పట్టింది. సీనయ్య యథాప్రకారం ఓడ టాపుమీద కూర్చుని యమునా సుందరిని పొగడుతూ, పాడుతూ వున్నాడు.

ఇంతలో ఆకస్మికంగా పెద్దగాలి తుపాను వచ్చి ఓడ నడవటం మాని వేసింది. ఎవరికీ, ఏమీ పాలుపోయింది కాదు. అందరూ కంగారుపడుతున్నప్పటికీ సీనయ్య మటుకి నిశ్చలంగా పాడుకుంటూ టాపుమీద కూర్చునేవున్నాడు.

అప్పుడు ఓడ యజమాని "ఈ ఓడపైన వున్న మనలోనే, ఒక గొప్ప వాగ్దానంచేసి ఆ వాగ్దానం నిలబెట్టుకొని వాడు ఎవడో వుండి వుండాలి. వాడి పీడే మనకి పట్టుకుని వుంటుంది. లేకపోతే సముద్రుడికి యింత కోపం కలగదు. వాడెవడో కనిపెట్టి ఓడ మీడినుంచి దింపివేస్తేగాని ఈ విపత్తు తొలగదు. అలా మాట తప్పినవాడెవడో మర్యాదగా బైట పడండి. లేకపోతే మనం అందరం సర్వనాశనమైపోతాం" అని అరిచాడు.

అప్పటివరకు మరోధ్యాన లేకుండా తన గానంలో లీనమై పోయిన సీనయ్య



ఓడ యజమాని కేకలు వినిపించగానే పరుగున వాళ్ళమధ్యకు వచ్చి, "అయ్యా ఆ మాట తప్పినవాడిని నేనే. సముద్రుడికి మాట ఇచ్చాను. ఇడుగో ఇప్పుడే నా పీడ మీకు వదిలిపోతుంది" అంటూ తన సంతానుతోసహా ఓడమీదినించి ఆ మహా సముద్రంలోకి గభీమని దూకివేశాడు.

సీనయ్య దూకి మునిగిపోగానే అతనికి దారిచేసిన సముద్ర తరంగాలు మళ్ళీ ఎప్పుటివలె మూసుకుపోయినై. అతను నీటిలో అడుగుకంటా దిగి పోతూవుండగా చిత్రాతిచిత్రాలైన జలచరములు ఎన్నెన్నో కనపడినై. పీటనన్నొంటిని వేడుకతో చూసు కొంటూ, సీనయ్య చివరకు కిరీటధారి ఐన సాగర మహారాజు ఉండే పచ్చలమంది రానికి చేరుకొన్నాడు.

ఆ మందిరం సీనయ్య కని విని ఎరుగని అలంకారాలతో, ఆకర్షణలతో అపూర్వంగా వున్నది. "ఏమయ్యా, సీనయ్యా, నీకోపం మేము ఇక్కడ ఒకటికాదు రెండుకాదు పన్నెండేళ్ళనించి ఎదురుచూస్తూవుంటిమే, మమ్మల్ని మరికేపోయినావా!" అనేవరకు, సీనయ్య "మహారాజా! నా యమునా

సుందరిని తలుచుకుని గానం చేసుకొంటూ వుంటే లోకమే మరిచిపోయాను. నిజమే. మన్నించాలి" అన్నాడు.

అప్పుడు సాగర మహారాజు సీనయ్యను ప్రేమతో బుజం తట్టి, "ఇప్పుడైతే యేమి, పోయిందిలేదులే. త్వరగా సంతోషిని వాయించు" అని ప్రోత్సహించాడు. సీనయ్య సంతోషం చేతబట్టి గానం చేసేటప్పటికల్లా నెమిళ్ళూ, రేళ్ళూ, నాగులూ అలకింప వచ్చినై. కిరీటధారి ఐన సాగర మహారాజు ఆ సంగీతానికి తన్మయుడై, సంహసనం మీడించుచి లేచి నృత్యంచేయ సాగాడు. సముద్రంపై నడుస్తున్న నావలు ఆ

బ్రహ్మాండమైన కెరటాలలో ఉయ్యాలలాగా
ఊగిపోసిగిన్నె.

ఇంతలో కోటలోనించి బిలబిలమంటూ
ముప్పదిమంది అపురూపసుందరులైన
కన్నెలు అక్కడకు వచ్చి నిలబడ్డారు.
వారిని చూడగానే మహారాజు మళ్ళీ మన
దృష్టిలో పడి, 'సీనయ్యా! నీ పాటకు
మేమందరమూ సంతోషించాము. ఈ
ముప్పదిమంది నా కుమార్తెలు. వీరిలో
ఎవరుకావాలో ఎంచుకో. ఆమెను నీకు
ఇచ్చి పెళ్ళిచేస్తాను" అనేవరకు, సీనయ్య
ఒక్కొక్కరినీ చూచి, ఇరవైతొమ్మిది మంది
కన్యలూ తనకు నచ్చలేదన్నాడు.

చివరకు మిగిలివున్న కన్యపద్ధకు వచ్చి
"ఈమె ఒక్కరై నా యమునాసుందరిని
పోలివున్నది," అని తన సంతోషాన్ని
తెలిపాడు. "ఈ పద్ధాలుగు భువనాల్లోనూ
ఈమె ఒక్కరై సుందరమైనది" అన్నాడు
సీనయ్య. ఆమె కిలకిల నవ్వింది.

"ఈ నవ్వు అచ్చ నా యమునాసుందరి
ప్రవాహ ధ్వనిలాగానే వున్నది" అని పొంగి
పోయాడు సీనయ్య.

మరికొంతసేపు పరికించి చూడగా
సీనయ్య దేశదేశాలనుంచి తెచ్చి యమునా
నదికి అర్పిస్తూవచ్చిన ఆ చిత్రమైన మణి
హారాలూ అలంకారాలూ అన్నీ ఆమె ఒంటి
మీద కనపడినై.

అప్పుడు కిరీటధారి ఐన సాగరమహా
రాజు చిరునవ్వు నవ్వుతూ, కిలకిల నవ్వే
ఆ కన్య చేతిని సీనయ్య హస్తాలలో
ఉంచుతూ "సీనయ్యా! ఇంతకాలంనించి
నీ సితారు ఎవరిని గురించి ఐతే గానంచేస్తూ
వున్నదో, ఆ యమునాసుందరే ఈమె!
నీవు ఇచ్చిన కానుకలన్నీ ఆమె అందు
కుంటూనేవుంది. చూడు. మీ రిద్దరూ
ఈపచ్చల మందిరంలోనే హాయిగా
వుండండి!" అని దీవించి, ఇద్దరకూ
వైభవంగా వివాహం చేశాడు.





మరునాడు ధీరసింహుడు సులోచనపద్మకు వెళ్ళగా, ఆమె ఉచిత మర్యాదలతో అతన్ని కూర్చోబెచ్చి, తన సమస్యచెప్పింది: "నైరుతి ఓక్కున ఒక మాయస్నానాల గది ఉన్నది. దాని పుట్టుపూర్వోత్తరాలు నాకు చెప్పాలి" అనేవరకు, యథాప్రకారం గడుపు తీసుకొని ధీరసింహుడు నైరుతి దిక్కుగా బయల్దేరాడు.

కొంతదూరం వెళ్లేసరకు అతనికి ఒక పట్టణం కనిపించింది. ఆ పట్టణం పొలిమేర దాటగానే ఒక బావి కనపడింది. ఆ బావిదగ్గర దుఃఖంతో వున్న ముసలి దంపతులు, వారిచుట్టూ మూగిన చాలా మంది జనం కనపడ్డారు. ఈచిత్రం ఏమిటా అని ధీరసింహుడు అక్కడివాళ్లను అడిగేసరికి, "అయ్యా! ఈ ముసలివాళ్లకు ఒక్కగానొక్క కొడుకు. వారంరోజుల క్రిందట పాపం, అతనికి పిచ్చెత్తి, గభీమని

ఈ బావిలో దూకాడు. పోనీ దూకినవాడు చచ్చాడని అనుకుందామా అంటే, ఇప్పుటి వరకు వానిశవం పైకితేలలేదు. అందుకని, ముసిలివాళ్ళు నిద్రాహారాలులేక ఇలా విలపిస్తున్నారు" అంటూ వారు చెప్పారు.

ధీరసింహుడు ఒక్క నిమిషమైనా అలస్యంచేయక, ఆ వృద్ధులతో "మీరు దుఃఖించక ఇక్కడనే వేచి ఉండండి. ఒక్క చిటికెలో మీ అబ్బాయిని తీసుక వచ్చి మీ ఎదట పెడతాను" అని చెబు తూనే బావిలోకి దూకాడు. అతని ఈ సాహసానికి అందరూ అశ్చర్యపోయారు.

అతను ఆ బావిలో దూకి, లోతుకంటా పోయేవరకు కాలికి నేల తగిలింది. ధీరసింహుడు ఆగి అటు యిటు చూడగా, ఒక రహస్య ద్వారం కనపడింది. ఆ ద్వారంగుండాపోయి అతను ఒక పూలతోట చేరుకొన్నాడు. తోటలో ఒక దివ్యభవనం

కనపడేసరికి, అతను ధైర్యంతో, అభవనం ప్రవేశించాడు.

భవనం మధ్యని ఒక పెద్దహాలు ఉన్నది. హాలంతా దేదీప్యమానమైన మణి దీపాలతో వెలిగిపోతున్నది. అక్కడ చాలా మంది దేవతాస్త్రీలు కూర్చునివున్నారు. వారి మధ్య, చుక్కలలో చంద్రునివలె అపురూపసుందరమైన ఒక రాజకుమారి, ఆమె ప్రక్కన ఒక చక్కటి రూపసింహన యువకుడూ కూర్చునివున్నారు. రాజకుమారి దేవతాస్త్రీయే, కాని యువకుడు మాత్రం మానవజాతికి చెందినవాడు. ఈ

యువకుడు ముసలిదంపతుల కుమారుడే ఐవుంటాడని ధీరసింహుడు వెంటనే గ్రహించి, ఆ యువకుణ్ణి పేరుపెట్టి పిలిచి, "అబ్బాయీ! నీ తలిదండ్రులు పాపం నీకొసం ఒక్క పెట్టుగా శోకిస్తూవుంటే, నీ విక్కడ విలాసాలతో ఇలా కాలం గడపటం న్యాయమేనా?" అని అడిగే వరకు, యువకునికి తన తలిదండ్రుల సంగతి జ్ఞాపకంవచ్చి, సిగ్గుతో తల వంచుకొన్నాడు.

అప్పుడు ధీరసింహుడు జాలిపుట్టించే మాటలతో ఆ ముసలి తలిదండ్రుల స్థితిని





వర్ణించి చెప్పేవరకు రాజకుమారి మనస్సు కరగిపోయి, యువకుడు తలిదండ్రులను చూచి రావటానికి అనుమతించింది. ధీర సింహుడు యువకుణ్ణి వెంటబెట్టుకువస్తూ, 'అబ్బాయీ! అసలు నీవు ఈ బావిలో ఎందుకు దూకావు?' అని అడిగేవరకు, అతను యిలా చెప్ప నారంభించాడు:

"ఒకనాడు నేను బావిదగ్గర నిలబడి వుండగా, బావిలో దేవతాస్త్రీలు కనిపించారు. అప్పటినుంచి నాకు పిచ్చైత్తినట్టయి. ఉండ లేక ఒకరోజున అందులో దూకేశాను," అని యువకుడు తన కథ చెప్పగానే, ధీర సింహుడు అతన్ని బయటకు తీసుకువచ్చి, తలిదండ్రులకు వప్పజెప్పాడు. బతికి వచ్చిన కొడుకును కళ్ళారా చూచుకొన్న ఆ తలిదండ్రుల సంతోషానికి మేరలేక పోయింది. వాళ్ళు పుత్రభిక్ష పెట్టిన ధీర సింహుణ్ణి వేనోళ్ళపాగడి దీవించారు.

అక్కడినుంచి ధీరసింహుడు మళ్ళీ తన తోవను తను పోతూవుండగా, ఒక పట్టణం తగిలింది. అక్కడ మాయస్నానాలగదిని గురించి ఎవరిని అడిగినా మాకు తెలియ దంటే మాకు తెలియదన్నారు. కాని, చివరకు ఒక వృద్ధుడు మాత్రం ధీర

సింహుణ్ణిచూచి "నాయనా! ఆ స్నానాల గదివద్దకు వెళ్ళినవాడెవ్వడూ తిరిగిరాలేదు. అందుకనే ఆ పట్టపురాజు గదిలోపలకు ఎవ్వరూ పోకుండా కాపలా పట్టాడు. వృధాగా ఎందుకు ప్రాణాలు పోగొట్టు కుంటావు? నా మాట విని తిరిగిపో" అన్నాడు.

ధీరసింహుడు ఎంతమాత్రము చలించక, చెబితేకాని విలులేదన్నాడు. అందుచేత, తప్పనిసరి ఐ వృద్ధుడు, ఆ మాయస్నానాలగది ఉండే పట్టణానికి దారి చెప్పాడు. వృద్ధుడు చెప్పిన దోవనే వెళ్ళి, ధీరసింహుడు ఆ పట్టణం చేరుకొన్నాడు.



అప్పటినించి ధీరసింహుడు రోజుకొక రకపు చిత్రమైన బహుమానాలు తీసుకొని వెళ్లి, రాజకు సమర్పిస్తూ ఉండేవాడు. రాజు చాలా సంతోషించేవాడు.

ఇలా వుండగా, ఒకనాడు రాజు ధీరసింహునితో "ఎప్పుడూ నీవే నాకు ఎన్నెన్నో బహుమతులు ఇస్తున్నావుగాని, నన్ను ఎన్నడూ ఏమీ కోరవేమిటి?" అనేవరకు, "నాకోరిక తప్పక తీరుస్తారా?" అని అడిగాడు ధీరసింహుడు.

అందుకు రాజు "సంశయించక అడగవలసింది. నా రాజ్యం కావాలన్నా ఇస్తాను. చివరకు నా ప్రాణాలు కోరినా

అర్పిస్తాను" అని అభయమిచ్చాడు. ఈ వాగ్దానం తీసుకొని, ధీరసింహుడు "అయితే రాజా! మాయస్నానాగారంలోకి వెళ్లడానికి అనుమతి యిప్పించండి" అని కోరాడు.

పాపం, రాజు చిక్కులోపడ్డాడు. అక్కడికి ధీరసింహుడు వెళ్ళటం రాజుకు సుతరామూ ఇష్టంలేదు. అయినా, మాట తప్పడానికి వీల్లేదు. "నీకి సలహా ఏ పాపాత్ముడో చెప్పివుంటాడు. ఆ మాయలో పడ్డవాళ్ళెవ్వరూ తిరిగి రాలేదు. కనుక, ఇది తప్పించి మరేదైనా కోరుకో" అని అనేకవిధాల నచ్చజెప్పజూచాడు. కాని ధీరసింహుడు వినలేదు. చేసేదిలేక, దుఃఖిస్తునే, రాజు చిటివ్రాసి యిచ్చాడు.

ఆ చిటి తీసుకొని ధీరసింహుడు మాయస్నానాలగదివద్దకు వెళ్ళాడు. ద్వారందగ్గర ఒక పలకమీద "ఈ మాయలోపడ్డ వాళ్ళెవరూ తిరిగిరాలేదు" అని వ్రాసి ఉన్నది. అక్కడ చాలామంది ఫారావాళ్ళు కాపలాకాస్తున్నారు. వాళ్ళుకూడా ధీరసింహునికి అనేకవిధాల నచ్చజెప్పి చూచారు. కాని, లాభంలేకపోయింది. విధిలేక, వాళ్ళు తలుపులు తెరిచి ధీరసింహుణ్ణి లోపలికి పంపించారు

ధీరసింహుడు లోపలికి వెళ్ళాడో లేదో, తలుపులు దభిమని వాటంతటవే మూసుకున్నై. అతను వెనక్కు తిరిగి చూచేటప్పటికి, తలుపులూ లేవు, గోడలూ లేవు.

మరికొంతదూరం వెళ్ళేసరికి, ఒక మంగలి ఎదురువచ్చి, ధీరసింహుణ్ణి ఒక విశాలమైన గదిలోకి తీసుకు పోయాడు. గది అద్దంలా శుభ్రంగా వుంది. ఆ మంగలి ఒక తొట్టెలో చన్నీళ్ళూ వేడినీళ్ళూ కలిపి, రెండు చెంబుల నీళ్ళు ధీరసింహునికి పోసి, ఒళ్లు తోమాడు. మూడవ చెంబు నీళ్ళు పోసేసరికల్లా థాంమ్మని ఒక పెద్ద శబ్దంపుట్టి, చీకటి కమ్మింది. ధీర సింహుడు కళ్లుతెరిచి చూచేటప్పటికి మంగలి, తొట్టె, చెంబూ అన్నీ మాయమైనాయి.

కాని, నీరుమాత్రం అంతకంతకు పొంగిపోయి, ధీరసింహుని గొంతు వరకూ వచ్చింది. ఇదేమిటా భగవంతుడా! అని అతను చింతిస్తూవుండగా, గదిపైన కప్పుకి వేలాడుతున్న గొలుసు ఒకటి కంటపడింది. ఒక్కసారిగా



అతను ఎగిరి, ఆ గొలుసు పట్టుకు
లాగాడు. వెంటనే మళ్ళి పెద్ద శబ్దమై,
కట్కచికటి కమ్ముకుంది. ధీరసింహుడు
కళ్ళు తెరిచేసరికి, ఆ గదిలేదు, నీళ్ళూ
లేవు. శుభమైన పొడినేలను అతను నిల
బడివున్నాడు.

అక్కడినించి ధీరసింహుడు ఎంత
నడిచినా అంతూలేదు, పొంతూలేదు,
అతనికి అమితంగా ఆకలయింది. సమీ
పంలోనే కొన్ని ఫలవృక్షాలు కనిపించగా,
ఆ పళ్ళు కోసుకొని తిన్నాడు. కాని, అవి
ఎన్నితిన్నా ఆకలి తీరలేదు.


అలానే ధీరసింహుడు కొంతదూరం
పోగా, ఒక మండపం కనిపించింది. ఆ
మండపంచుట్టూ వేలకొద్ది రాతివిగ్రహాలు
పడివున్నాయి. జీవంమాత్రం లేదుకాని,
చూడటానికి అవి అచ్చ మనుష్యులలాగానే
కనపడుతున్నవి. ఆ మండపానికి ఎదురుగా
రాతి అరుగుమీద ఒక ధనుస్సు, బాణాలతో
నిండిన అంబుల పొదీ కనిపించినై.

ధీరసింహుడు మెల్లగా ఆ మండపం
దగ్గరకు వెళ్ళిచూడగా. దాని కప్పకి ఒక
పంజరం వేలాడివుంది. ఆ పంజరంలో
పంచవన్నెల రామచిలుక ఉన్నది. ఆ



సమీపంలో ఒక రాతి పలకమీద ఇలా వ్రాయబడింది:— “పదివందల సంవత్సరాల క్రిందట, శ్రీ హర్షమహారాజు వేటకు వెళ్ళగా, ఆ యనకు ఒక కొండదగ్గర అపరూపమైన ఒక జీవమణి దొరికింది. అటువంటి మణి ఈ భూలోకంలో మరెక్కడా లేదు. ఆయన చనిపోయే ముందు, ఆ మణిని ఈ చిలుకచేత మ్రొంగించి, చిలుకను ఒక పంజరంలో బంధించి, ఈ మాయస్నానాల గదిని సృష్టించి, చిలుకను స్నానాగారంలో వుంచాడు. ఈ మాయను ఛేదించి మణిని పొందటానికి ఒక్కటే ఉపాయంవుంది. రాతి అరుగుపైన ఉన్న ధనుస్సుకు బాణం ఎక్కుపెట్టి మూడుదెబ్బలలోపల చిలుక ఎడమకన్నుమీద కొట్టాలి. అలా కొట్టలేని వాడు వెంటనే శిలగా మారిపోతాడు.”

ఇది చదివి ధీరసింహుడు నాలుగువైపులా పడివున్న రాతి విగ్రహాలు చూచేవరకు, సంగతి అంతా అర్థమైపోయింది. ‘ఈ మాయలో పడి, ఆకలి దప్పలతో ఎలాగూ చాపక తప్పదుకదా, అయినా అదృష్టం ఎలా వుంటుందో తేల్చుకుందాం అనుకొని, ధీరసింహుడు బాణం ఎక్కుపెట్టి గురిచూసి



పదిలాడు. దెబ్బ తగులుతుందనగా చిలుక పక్కకు తప్పుకుంది. వెంటనే ధీరసింహుని ఒళ్లు మోకాళ్ళవరకు రాయిగా మారిపోయి, కాళ్ళు లేవలేదు. ఎలానో శ్రమపడి, రెండవ బాణం వదలగా, అదికూడా తప్పిపోయింది. అందుచేత అతను నడుమువరకు రాయిగా మారిపోయాడు. పట్టు వదలక మూడవసారి అతను బాణం వదిలేసరికి, అది సరాసరి పోయి చిలుక ఎడమకంటికి తగిలింది.

దెబ్బతో చిలుక పంజరంలోనించి బయటకు వచ్చేసింది. వెంటనే మేఘాలు కమ్మి, మెరుపులతో ఉరుములతో అపరిమితంగా వర్షించ నారంభించింది.

మొదట ధీరసింహుడు “ఇంకేముంది, నేనూ రాతి విగ్రహమైపోయా” ననుకొన్నాడు. కాని, మరికొంచెంసేపటికే సద్దు మణిగింది. అతను కళ్లు తెరచిదూచే టప్పటికి స్నానాగారమూ, చిలుకా అన్నీ మాయమైనాయి. కొంతదూరంలో మణి మాత్రం ధగధగ మెరిసిపోతున్నది.


ధీరసింహుడు పరుగెత్తుకొనివెళ్ళి, అ మణిని తీసుకొని, రాతివిగ్రహాలకు తాకించే సరికి వాటన్నిటికి మామూలు స్వరూపాలు వచ్చేసి, ఆ మనుష్యులందరూ ధీరసింహుని చుట్టూ నూగారు. ఈనాటికి తమకు ముక్తి కలిగించిన ధీరసింహుణ్ణి వాళ్లు అనేక విధాల పొగడజొచ్చారు. ధీరసింహుడు వీరినందరినీ వెంటబెట్టుకుని వెళ్లి, పట్టపు రాజుతో ఈ సమాచారమంతా చెప్పాడు. ఇది విని రాజు కూడా ధీరసింహుని సాహసానికి, పట్టుదలకూ, ఉపకారబుద్ధికి మెచ్చుకుని చాల సంతోషించాడు. ఆ

రాజు ధీరసింహునికి అనేకమైన కానుకలిచ్చి, సన్మానించి, అతనివెంట, సులోచనఉండే నగరానికి, తన భటులను తోడిచ్చి పంపాడు.

ధీరసింహుడు వచ్చినట్టు తెలియగానే సులోచన, ఉచితమర్యాదలతో అతన్ని ఆదరించి కూర్చోబెట్టి, అతను చెప్పినదంతా శ్రద్ధతో విన్నది. చివరకు ఆమె “ధీరసింహా! నీవు మాయస్నానాల గదిని గురించి తెలుసుకొనివచ్చిన చిత్రకథ అంతా యవార్థమే. నీవల్ల శాపవిముక్తి పొందినవాళ్ళందరూ నీకిరిని దేశదేశాలకు తీసుకుపోయి చెప్పకొంటున్నారు.

అసలు ఈ మాయను సృష్టించిన పట్టపు రాజునే నీ చాకచక్యంవల్ల మెప్పించగలిగావు. ఇంతవరకు బాగానేవుంది. నీవు రేపు వచ్చినట్టుయితే, అఖరుదీ ఐదవదీ అయిన నా ప్రశ్న చెబుతాను” అని ఆమె ధీరసింహుణ్ణి సాగనంపింది. (ఇంకావుంది)





పూర్వం ఓ గ్రామంలో గురవయ్యసెట్టి అనే కోమటి ఉండేవాడు. అతను చాలా తెలివైనవాడు. ఆ తెలివి అంతా ఉపయోగించి ఎంతో డబ్బు సంపాదించాడు. డబ్బు సంపాదనలో ఎన్నో మోసాలూ, అన్యాయాలూ చేస్తూ ఉండేవాడు. పరులను అన్యాయం, మోసం చేస్తే పాపం వస్తుందని అతనికి తెలుసు. చేసిన పాపాలు పొగట్టుకోడానికి కొందరు గుడికట్టించడమో, ఓ చెఱువు తవ్వించడమో, ఓనత్రము వేయించడమో, ఇలాటి పుణ్యకార్యాలేవో చేస్తూవుంటారు. కాని 'ఇవన్నీ డబ్బుఖర్చయే పనులే. ఇంతక్రమపడి, పాపాలు చేసి డబ్బు సంపాదించడం అఖరుకిలా ఖర్చు పెట్టడానికా?' అనిపించేది గురవయ్యకి. అంచేత అతను ఇలాటి ఖర్చయే పుణ్యకార్యాలేమీ తలపెట్టక, ఊరికే కనపడ్డ దేవుళ్లకి, కొండలకి, పుట్టలకి, చెట్లకి దణ్ణాలు

పెడుతూండేవాడు. ఆ దణ్ణాలతో తన పాపమంతా పోయిందని అనుకునేవాడు.

ఒకనాడు సెక్ష్టభార్య పొలగిన్నె ఉట్టి మీద పెట్టడం మరిచిపోయింది. అవిడ వచ్చేలోపుగా పిల్లి ఒకటి వచ్చి అపాలు తాగడం మొదలెట్టింది. సెట్టి పిల్లిని చూచి కోపంతో, దగ్గరన్న అరవీశెరాయి దానిమీద విసిరేశాడు. ఆరాయి దానికి ఆయువుపట్టున తగిలి, అది గిలగిల తన్నుకు చచ్చింది!

ఏదో కోపంతో రాయి విసిరేశాడే గాని ఆ పిల్లి చస్తుందని గురవయ్య అనుకోలేదు. పిల్లి చచ్చిపోయిందనేసరికి అతడు గజగజ పబికిపోయాడు. ఏమంటే, పిల్లిని చంపిన పాపం కాస్తాకూస్తా కాదు. ఆ పాపంవల్ల మళ్ళీ జన్మలో కుఱుమరంగం వస్తుందిట! ఇది చాలా చెడ్డ పాపం గనక ఉత్తుత్తి దణ్ణాలతో పోయేదికాదని తోచి, గురవయ్య ఆ ఊరి శాస్త్రుల్లుగారితో ఆలోచించటానికి వెళ్ళేడు.



ఎవరి విషయమో మాట్లాడుతోన్నట్టు గురవయ్య ప్రసంగం మొదలెట్టెడు:

“శాస్త్రుల్లగారూ, పిల్లని చంపితే పాపం అంటారు. నిజమేనా?”

“అందుకు సందేహమేమిటి? పిల్లని చంపితే బ్రహ్మహత్యాదోషం చుట్టుకుంటుంది.” అన్నాడు శాస్త్రులు.

“ఐతే, ఈ పాపం పోవాలంటే ప్రాయశ్చిత్తమేమిటో?” అని అడిగాడు గురవయ్య.

“ప్రాయశ్చిత్తమా? ఆ చచ్చిన పిల్ల ఎంత ఉంటే అంత బరువుకి ఓబంగారపు పిల్లని చేయించి, బ్రాహ్మడికి దానం ఇస్తే పాపం పోతుంది” అన్నాడు శాస్త్రులు.

ఆ మాట వినేసరికి గుండె గుభేలే మన్నది గురవయ్యకి. “శాస్త్రుల్లగారూ. ఐతే అందరికీ బంగారపు పిల్లల్ని చేయించి ఇవ్వగల శక్తి ఉంటుందా? శక్తిలేనివాళ్ళ మాటేమిటి మరి?” అని అడిగాడు.

“అంత శక్తి లేకపోతే వెండితో చేయించి ఇవ్వవచ్చు” అని ఉపాయం చెప్పాడు శాస్త్రులు.

“సరే కాని వెండిమాత్రం చవగ్గా ఉండా శాస్త్రుల్లగారూ? మరి మార్గం లేదంటారా?” అని అడిగాడు గురవయ్య.

అందుకు శాస్త్రులు “ఎందుకు లేదూ? మన పెద్దలు ఎక్కడి కక్కడే తాహతుకు సరిపడేటట్టు చెప్పేరు. వెండి పిల్లకి శక్తి లేనివాళ్ళు కంచు పిల్లనో, ఆ శక్తి లేనివాడు ఇత్తడి పిల్లనో చేయించవచ్చు” అన్నాడు.

అక్కడికి గురవయ్య వదలలేదు. “ఆ శక్తి లేకపోతే?” అని ప్రశ్న వేశాడు.

“అన్నింటిలోకి కలిపి స్వల్పమైన దానం స్వయంపాకం” అని తేల్చి చెప్పాడు శాస్త్రులు.

స్వయంపాకం అంటే ఒకమనిషికి సరి పోయే బియ్యం, పప్పు, ఉప్పు వగైరా సామగ్రి. అన్నీ కలిపి అర్ధరూపాయకన్న

ఎక్కువ ఖర్చవదు. ఈ స్వల్పంతో తాను పిల్లని చంపినపాపం యావత్తూ పోగొట్టుకో వచ్చునని తెలుసుకున్నప్పుడు గురవయ్య చాలా సంతోషించాడు.

అప్పుడు శాస్త్రుల్లుతో ఆ పాపం చేసింది తానే అని వెల్లడించి, 'ఇంటికి వెళ్లి స్వయంపాకం పంపిస్తాను. నా పాపం పోగొట్టండి?' అని కోరేడు.

శాస్త్రుల్లు నిర్ధాంతహయాడు. "ఇతను బంగారపు పిల్లిబొమ్మ చేయించి దానం ఇవ్వగలిగినంత ధనవంతుడు. స్వయం పాక దానంతో దాడెస్తున్నాడే!" అను కున్నాడు. మళ్ళీ ఆలోచించి "పోనీ, ఈ మాత్రం ఇచ్చే దాత ఎవడు? ఎక్కడి కక్కడే." అని సిద్ధపడ్డాడు శాస్త్రుల్లు.

గురవయ్య ఇంటివైపు మళ్ళీనరికి అతని మనసు మళ్ళీ వెనకదీసింది. "అర్థ మణుగు చింతపండు అమ్మితేనేగాని అర్థరూపాయిరాదు. అలాంటిసామ్ము ఖర్చు చేసి ఈ బ్రాహ్మడికి దానం ఇవ్వడమా?" అనిపించింది. ఈ ఖర్చుకూడా లేకుండా పాపం పోగొట్టుకోడానికి ఆలోచించాడు.

మళ్ళీ శాస్త్రుల్లు దగ్గిరికివచ్చి, "ఏం బాబూ, నేను స్వయంపాకం మీకు



ఇచ్చుకుంటే, నా పాపం నిజంగా పోతుం దంటారా?" అని అడిగాడు.

అందుకు శాస్త్రుల్లు "ఎందుకు పోదు? నీ పాపం నాకువస్తుంది. ఆపాపం నేను జపంచేసి పోగొట్టుకుంటానులే" అన్నాడు.

ఇదివిని గురవయ్య "అటైతేసరే. నేనిలా పనిమీద వెడుతున్నాను. స్వయంపాకం తర్వాత పంపుతాను. మీరు జపం వెంటనే ఆరంభించండి" అని తనదారిని బయలు దేరాడు.

మరోగంట పోయాక గురవయ్య మళ్ళీ వచ్చి "బాబూ, ఏం చేస్తున్నారు?" అన్నాడు.

"జపం చేస్తున్నాను" అన్నాడు శాస్త్రుల్లు.

“నేను ఇస్తానన్న స్వయంపాకంవల్ల మీకు వచ్చిన నా పాపం పోవటానికేనా బాబూ ఈజవం?” అని అడిగాడు గురవయ్య.

“ఔను” అన్నాడు శాస్త్రులు.

సెట్టి, సంతోషంతో “ఐతే పిల్లని చంపిన పాపం తమకు వచ్చిందన్నమాటేనా!” అన్నాడు. గురవయ్య ఇలా ఎందుకు అడుగు తున్నాడో బ్రాహ్మడికి తెలిసిందికాదు. సెట్టి చేసిన పాపం తనకు రాలేదంటే స్వయం పాకం ఎక్కడ పోతుందో అన్న భయంకొద్దీ “వచ్చింది” అని నోటారా అన్నాడు శాస్త్రులు.

“మరైతే వస్తాను. సెలవు” అంటూ గురవయ్య వెళ్ళిపోబోయాడు. “మరి నా స్వయంపాకం ఏదీ?” అన్నాడు శాస్త్రులు.


“స్వయంపాకమా బాబూ? లాబాలు గూబల్లో కొచ్చాయి. మరొకప్పుడు ఇచ్చు కుంటా” అన్నాడు గురవయ్య.

“అదేమిటోయ్, అలాగంటావ్, ఇస్తానని మొదటచెప్పి?” అన్నాడు శాస్త్రులు.

“ఇస్తానన్నమాట నిజమే బాబూ. కాని ఇవ్వలేను. ఏం చెయ్యమి మరి? పిల్లని చంపిన పాపం తమది. స్వయంపాకం ఇస్తానని ఎగ్గొట్టిన పాపం నాది.” అంటూ గురవయ్య వెళ్ళిపోయాడు.

“పిల్లని చంపిన పాపం చాలా ఎక్కువది. స్వయంపాకం ఇవ్వని పాపం చిన్నది. ఇది దేవునికో దణ్ణం పెడితే పోతుంది.” అనుకుని, గురవయ్య దారిలో గుడి కనిపిస్తే, ఆగి చెప్పుల జోడులోంచి కాళ్ళుతీసి, దేవునికో దణ్ణం పెట్టి, రెంపలు వాయించుకుని, కానీ ఖర్చులేకుండా పాప మంతా పోయిందని సంతోషిస్తో యింటికి వెళ్ళిపోయాడు. సంతోషించి వెళ్ళేడేకాని పిల్లని చంపిన పాపం ఎలాగా పోలేదు సరికదా, బ్రాహ్మణ్ణి ఆశ పెట్టి స్వయం పాకం ఇవ్వకుండా పోయినందుకు ఆ పాపంకూడా వచ్చి చుట్టుకుందన్న సంగతి తెలుసుకోలేక పోయాడు.





తప్ప చేసిన పిల్ల

పూర్వకాలమందు ఒకానొక కికారణ్యంలో కొండమీద ఒక మహానుభావుడు తపస్సు చేసుకొంటూ ఉండేవాడు. ఆయన ముక్కు మూసుకుని కేసలము తన మోక్షంకోసమే దేముణ్ణి ధ్యానించే స్వార్థపరుడు కాదు. లోకంలో సమస్త ప్రాణులూ సుఖంగా ఉండటంకోసం ఆయన రాత్రింబవళ్ళు తపస్సు చేసేవాడు. ఇంత గాఢమైన తపస్సులో ఉన్నప్పటికీ ఎప్పుడు ఎవరు వెళ్లి ఆశ్రయించినా జ్ఞానబోధ చేయటమే ఆయనకు ఆనందం.

ఆ అరణ్యం చుట్టుపక్కల సుమారు నూరు గ్రామాల జనులు తపస్వివద్దకు పోయి, వాళ్ళ కష్టసుఖాలు వలపోసుకుని, తరణోపాయం తెలుసుకునేవాళ్ళు. అప్పుడు పుట్టిన శిశువు మొదలుకొని ఆరముగ్గిన పయోవృద్ధు వరకూ, ఎవరికి తగిన సలహాలు వారికి చెప్పి పంపేవాడు తపస్వి.

అందుచేతనే అందరకూకూడా ఆయనపైన అపారమైన భక్తి విశ్వాసాలు ఏర్పడినై.

తను నివసించే కొండదిగువను, నలుగురూ నడివే దారిప్రక్కన ఆయన నాగులు చిత్రమైన సంజ్ఞలు నెలకొల్పాడు. భగవంతుడు ధరించే శంఖు, చక్రం, గద పద్మం— ఇవే ఆ నాలుగు సంజ్ఞలున్ను. వీటిని గురించి తపస్వి ఎంతలేసో అంత రాధాలుచెప్పి రోజులకొద్దీ బోధించేవాడు. మానవులు పవిత్రంగా ఉన్నంతకాలమూ ఇవి తళతళ మెరుస్తూ ఉండేవి.

వీటిని జనానికి చూపించి, తపస్వి "బిడ్డలారా! ఎల్లప్పుడూ మంచిపనులే చేయండి. సమ్రతగా నడుచుకోండి. సత్యమే పలకండి!" అని చిన్నపిల్లలకు బోధించేవాడు. "ఎవరినీ ద్వేషించకండి. ద్వేషంవల్ల క్రౌర్యం పుట్టుకువస్తుంది. కనుక చాలా జాగ్రత్తగా మనులుకోవాలె"



అంటూ యుక్తవయసులో ఉండేవారికి హితవు చెప్పేవాడు. “అన్నలారా!— మానవులు ప్రశాంతంగా జీవితం గడపటమే పరమేశ్వరుని ఉద్దేశం. ఇందుకు తగిన దోహదం చేయండి. కయ్యానికి కాలు దువ్వటం శ్రేయస్కరం కాదని చేతనైనంతవరకూ ప్రచారం చేయండి” అంటూ వయసు ముదిరిన పెద్దలకు ఉపదేశించేవాడు.

తపస్వి చెప్పినట్టుగా అడుగుతప్పుక నడుచుకోవటంవల్ల ఆమాటగ్రామాల ప్రజలూ ప్రశాంతంగా హాయిగా కాలక్షేపం చేయగలుగుతున్నారు. ఈ ప్రజలూ అందరి

లాగానే తప్పులు చేసేవారు. కాని, తపస్వి ఎప్పుటికప్పుడు కనిపెట్టి తప్పులను సవరించటంవల్లా, తప్పుచేసినవాళ్ళను మందలించటంవల్లా ప్రజలలో శాంతి ఏర్పడేది. మరొక చిత్రమేమిటంటే, ఎవరైనా ఒక పొరపాటు చేసినప్పుడు వాళ్ళు తపస్వి ఎదట కనబడగానే, దేముని ఎదట చెప్పుకొన్నట్టుగా లెంపలువేసుకొని, ‘నేను ఫలానా తప్పు చేశాను’ అని వాళ్ళం తట వాళ్ళే చెప్పుకుని పశ్చాత్తాపపడేవారు.

ఇలా ఉండగా ఒకప్పుడు ఒక బాలిక నిగ్గుతో తల వంచుకుని, అడుగులో అడుగు వేసుకుంటూ, ఏడుస్తూ తపస్వి ఎదటికి వచ్చి నిలబడింది. “మీ పవిత్రమైన నాలుగు సంజ్ఞలలోనూ చక్రాన్ని నేను మలినపరిచాను. అపరాధం క్షమించండి,” అని దీనంగా వేడుకున్నది.

“ఎలా మలినపరిచావు?” అని చిరు నవ్వుతో ప్రశ్నించాడు తపస్వి.

“మహానుభావా! మా ఇంటివక్కని నాకు నేస్తంగాఉండే ఒక పిల్ల కొత్తగా ఒక పగడపుదండ తెచ్చుకుని మెడలో వేసు కున్నది. నా దండకంటే ఆపిల్ల వేసుకున్న దండ అందంగా ఉండటంచేత ఆమెపైన

నాకు అనూయ కలిగింది. అందుకని ఆ అమ్మాయినిగురించి నేను లేనిపోని చాడీలు చెప్పాను. ఆ మాటలు ఊరంతటా పాకిపోయి, అందరూ ఆక్షేపించటంవల్ల ఆ పిల్ల పాపం, పైకిరావచానికే సిగ్గుపడి పోతున్నది." అని జరిగిన సంగతి ఉన్నది ఉన్నట్టు చెప్పివేసింది.

తపస్వి ఆమె చెప్పినదంతా శ్రద్ధగావిని, "అయ్యో, ఎంతపని చేశావుతల్లీ! ఒక్క చక్రమే కాదు నీవు మలినపరిచింది. పవిత్రములైన తక్కిన సంజ్ఞలు కూడా మైలపడిపోయినై," అని చెప్పి ఆమెను కొండదిగువకు వెంటబెట్టుకుపోయి ఆ సంజ్ఞలు చూపాడు. ఆవన్నీ మకిలిపట్టి వుండటం చూచి ఆ బాలిక దుఃఖించి, క్షమించమని ఆయన కాళ్ళపైన పడింది.

"సరే, నీవు ఇంటికివెళ్లి రేపు ఉదయమే కొండమీదికి రావలసింది" అని చెప్పి, తపస్వి తన నివాసస్థలానికి వెళ్లిపోయాడు.

మరునాడు ఉదయానే కొండమీద తపస్విఎదట బాలిక చేతులుకట్టుకొని నిలబడివున్నది. ఆయన అజ్ఞప్రకారం నూరుగ్రామాల జనమూ కూడా కొండ దిగువను సమావేశమైనారు.



అప్పుడు తపస్వి బాలికను వెంట బెట్టుకుని కొండదిగువకు వచ్చి, ఆ పిల్ల చేసిన తప్పు అందరకూ విప్పి చెప్పాడు. అక్కడనే పక్షిఈకలు గల కట్ట ఒకటిఉన్నది. అందులోని ఒక ఈక తీసి బాలికను ఎగరవేయుమన్నాడు. ఆమె ఎగరవేసేవరకు, అది విమానంవలె గాలిలో ఎగిరి, మరి కనపడకుండాపోయింది. అదే మోస్తరుగా ఆ కట్టలోని ఈకలన్నిటినీ ఎగురవేయించాడు. ఈ కలన్నీ ఒక్కటి కనపడకుండా మాయమైపోయినై.

తర్వాత, అక్కడ మూగిన అందరి తోనూ "ఆ అమ్మాయి ఎగురవేసిన

ఈ కలను ఎలా అయినా శ్రమపడి పొగుచేసి తీసుకుర"మ్మని అజ్ఞాపించాడు. ఒక్కొక్క ఈ కకు ఇంత చొప్పున బహుమతికూడ ఇస్తానన్నాడు.


అందరూ బహుమతిపొందాలనే ఆశతో ఈ కలు వెతుకబోయారు. ఎంత దూరం తిరిగినా ఎగిరిపోయిన ఈ కలన్నీ దొరకనే లేదు. వెళ్ళిన వేలాది జనంలో ఒక్క నలుగురు మాత్రం ఒక్కొక్కటి చొప్పున తీసుకు రాగలిగారు.


వాటిని ఆ తపస్వి తీసుకుని కట్టకట్టి, బాలికచేతికి ఇచ్చి "అమ్మయీ! ఏ బాలికమీడనైతే నీవు చాడీలు చెప్పావో, ఆ బాలికకు ఈ కట్ట ఇచ్చి, 'చెల్లీ! మన్నించు. నీలోని నాలుగు మంచి గుణాలను నేను దొంగిలించాను. ఇప్పుడు మళ్ళీ వాటిని నీకు ఇచ్చివేస్తున్నాను. వుచ్చుకో!' అను. ఆమె ఏమంటుందో మళ్ళీవచ్చి నాతో చెప్పు" అన్నాడు.

తపస్వి చెప్పినట్టే చేసి, ఆ బాలిక తిరిగివచ్చి "మహానుభావా! నా నేస్తం ఆ కట్ట తీసుకొని ఏమీ బదులుచెప్పలేదు. నవ్వి ఊరకున్నది" అని చెప్పేవరకు, "ఈసారి సంజ్ఞలు చూడు" అన్నాడు తపస్వి.

ఆ బాలిక, ఆమెతోపాటు నూరుగ్రామాల ప్రజలు చూస్తూవుండగా, అందరకూ ఆశ్చర్యం కలిగేటట్టు ఆ నాలుగు సంజ్ఞలపై నున్న మకిలి వదిలిపోయి, తిరుగా అవి తళతళ మెరపబోచ్చాయి.

అప్పుడు అందరకూ తపస్వి చేసిన పనిలోని అంతరార్థం బోధపడింది. అబద్ధాలు చెప్పటం ఎంత సులువో, అవి పక్షి ఈ కలవలె ఎంత త్వరగా గాలిలో వ్యాపిస్తాయో, ఎగిరిపోయి అలా వ్యాపించిన వాటిని మళ్ళీ కూడగట్టుకువచ్చి తుద ముట్టించాలెనంటే అది ఎంత కష్టసాధ్యమైన కార్యమో, అందరకూ తెలిసవచ్చింది.





దరిద్రదామోదరుడు

అనగనగా ఒక దేశంలో ఇద్దరు అన్నాదమ్ములు ఉండేవాళ్ళు. అన్న యుక్తి పరుడు, జిత్తులమారిన్ని. తమ్ముడు సాధు శిలుడూ, సత్యకాలపువాడున్ను.

యుక్తులచేత, మాయోపాయాలచేత అన్న కోకోల్లలుగా డబ్బు గడించి, ధనవంతుడైనాడు. ఆ డబ్బుతో అతను ఒక దివ్యభవనం కట్టించాడు. భార్యకు విలువైన నగలు చేయించాడు. మంచి మంచి దుస్తులు కొన్నాడు. సమస్తమైన ఐశ్వర్యాలూ అనుభవిస్తున్నాడు. ఐశ్వర్యంతోపాటే అనేకమంది ఆశ్రీతులు చేరుకుని, వందిమాగధులవలె అతన్ని పొగడ నారంభించారు. ఈ విధంగా, సిరి పట్టి నప్పటినించి, అతను పట్టిందల్లా బంగారమూ, ముట్టిందల్లా ముత్యమూ కాజొచ్చింది. పోతే, తమ్ముని సంగతంతా తారుమార్చింది. పంటలా నాశనమైనాయి.

దొమ్మరొగం వచ్చి పశువులు చచ్చినై ఈయవలసిన బాకీలు తప్పలేదు, రావలసి నవి రాలేదు. అందుచేత అప్పలవాళ్ళ పీడ మిక్కుటమైంది. ఏదీ కలిసిరాక, కాసుకి గతిలేక తనూ, భార్య పిల్లలూ కడుపులో కాళ్ళుపెట్టుకుని రోజులకు రోజులు పస్తు పడుకోవలసివచ్చింది.

ఈ దరిద్రబాధ పడలేక ఒకనాడు అతని భార్య "మీ అన్నకు బోలెడంత భాగ్య ముంది. ఒక్కసారిపోయి, మనస్థితిగతులు చెప్పండి. ఏమైనా సాయంచేస్తాడు. ఎవరినీ ఏమీ అడక్కపోతే ఎలా గడుస్తుంది? అడగండి అమ్మనా పెట్టదుకదా! ప్రాణాలు నిలవటంలేదు. పోయిరండి" అంటూ పోరుపెట్టింది.

ఇలా ఆమె నాలుగైదుసార్లు వేధించే వరకు, "సరే, పోయివద్దాం. సోదరుడు ఏమీ సాయంచేయకపోతాడా" అని నమ్మి



చిన్నవాడు ఆరోజే అన్నవద్దకు బయల్దేరి వెళ్ళాడు.

అతని గోడు అంతా విని, "చూడు తమ్ముడా! రేపులేదు. ఎల్లుండి గురువారం నాడు నా పుట్టినరోజు వండుగ. మరదలిని పిల్లలనూ వెంటబెట్టుకుని, నీవు తప్పక రావాలి సుమా!" అని ఆప్యాయంగా పిలిచాడు అన్నగారు.

తమ్ముడు ఎంతో ఆశతో ఇంటికి వచ్చి, ఈ సంగతి భార్యతో చెప్పేసరికి, ఆమె కూడా సంతోషించింది. గురువారం నాడు అన్నగారు తనకేదో గొప్ప బహుమతులు ఇస్తాడు, ఈ దెబ్బతో కుటుంబ దరిద్రం

తీరిపోతుంది అని తమ్ముడు లోట్టలు వేస్తున్నాడు.

గురువారం తెల్లవారగట్టే లేచి, తమకు ఉన్న చింకిబట్టలే వేసుకుని, నాలుగామడ నడిచిపోయి, అన్న ఉండే పట్టణం చేరుకున్నారు తమ్ముడా, కుటుంబమున్నూ. విళ్ళు పోయేసరికల్లా అన్నగారి భవనం కలకల్లాడుతూవుంది. దేశదేశాలనుంచి లక్షాధికారులూ, కోటిశ్వరులూ వచ్చారు విందుకి. ఆ శ్రీమంతులందరూ చక్కా బారులుతీర్చి కుర్చీలలో కూర్చున్నారు. వారందరకూ మేజాలపైన ఫలహారాలు, పానీయాలూ పొందికగా అమర్చబడి వున్నాయి.

తినేవాళ్ళు తింటున్నారు, తాగేవాళ్ళు తాగుతున్నారు. పాట్టలు ఉబికితెట్టు దట్టించినప్పటికీ, "మరొక్క లడ్డు వేయించుకోండి, మరికొంచెం పాయసం వేయనీయండి" అంటూ అన్నగారు ఆ శ్రీమంతుల నందరినీ ఇంకా బలవంత పెట్టసాగాడు. ఇలా వందలూ వేలూ జనం వచ్చి విందు ఆరగించి, గర్భుమని తేనుస్తూ తాంబూలాలూ సేవించారు. కాని, ఒక్కళ్లూ తమ్మునివేపు కన్నెత్తి చూడనేలేదు. అందు

చేత, అందరూ తింటూవుంటే అతనూ కుటుంబమూ చూస్తూ కూర్చోవటమేకాని, కణమైనా కొరికిన పాపాన పాలేదు.

విందు పూర్తికాగానే, బ్రహ్మాండమైన సభ ఆరిగింది. ఆ సభలో, అన్నగారి వైభవాన్ని గురించి బిశ్వరాయ్ని గురించి మెచ్చుకొంటూ శ్రీమంతులందరూ ఉపన్యాసాలు చేశారు. కీర్తనలు పాడారు.

విందు పూర్తి అయింది. ఎవరి దారిన వాళ్ళు సెలవు తీసుకొని ఇళ్ళకు బయలుదేరారు. అప్పటివరకు కూడా అన్న, తమ్మునివంక చూడనయినారేదు. తమ్ముడు కుటుంబంతోసహా వచ్చినసంగతి తనకు తెలియనట్టే అతను ఇంట్లోకి వెళ్లిపోయాడు.

ఇలా అవమానం పొంది తమ్ముడు తన భార్య పిల్లలతో తిరిగి తన యింటికి వట్టి చేతులతోనే బయలుదేరాడు. దారిలో అతను యాథాలాపంగా, విందులో పాడిన పాట పాడుతూ నడవసాగాడు. ఎప్పుడైతే అతను పాడటం మొదలుపెట్టాడో మరో గొంతుకూడా అతని పాటతోపాటు కలిసి పాడుతున్నట్టు వినిపించింది. మొదట అతను ఆ పాడుతున్నది తన భార్యయే



నేమో అనుకుని "నీవేనా నాతో కలిసి పాడుతున్నది?" అని ఆమెను అడిగాడు.

"నేనేమీ పాడలేదు. అయినా యింత పరాభవం పొందికూడా పాట పాడేటంత సిగ్గుమాలినదాన్ని కాదు." అన్నది.

ఇంతలో ఆ ప్రక్కని చెట్లమరుగు లోంచి— "నీతోపాటు పాడింది నేనే నయ్యా. నేను దరిద్ర దామోదరజ్ఞు. ఎన్నాళ్ళనించో కాచుకుని వున్నాను. ఎవరు దొరుకుతారా స్నేహానికి అని. ఇవాళ నువ్వు దొరికావు నిన్ను వదిలేదిలేదు. నన్నుకూడా నీతో తీసుకుపో" అని వినిపించింది.



ఆ మరుక్షణమే ఒక మరుగుజ్జు వాళ్ళ ఎదటి ప్రత్యక్షమయ్యాడు.

తమ్ముడూ, కుటుంబమూ, దరిద్ర దామోదరుడూ కలిసి, వాళ్ళ ఇంటికి చేరుకొన్నారు.

ఇంటికి చేరుకున్న తరువాత దరిద్ర దామోదరుడు "తమ్ముడూ! తాగివచ్చి తందనాలాడుదాము. ఎప్పుడూ విచారంగా ఉంటావేమిటి? పోదాం, పద" అని ప్రోత్సహించాడు.

"నాకు డబ్బులేదు" అన్నాడుతమ్ముడు.

"డబ్బు లేకపోవడమేమిటి? నీ పై మీది చొక్కా ఉండగా మనకు ఏం

తక్కువ? అమ్మివేదాం పద" అంటూ అతన్ని తీసుకపోయాడు.

ఈ విధంగా దరిద్ర దామోదరుని ప్రోద్బలంవల్ల, రోజుకొకటి చొప్పున ఇంట్లో వుండే సరకూ సప్పూ పట్టుకపోయి అమ్మి తమ్ముడు తాగివేశాడు. చివరకు తమ్ముని భార్యకు ఒంటిమీద రెండు చింకి చీరలు మాత్రం మిగిలినై. "నీ భార్యకు రెండు చీరలెందుకయ్యా? అందులో ఒకటి తీసుకురా?" అని దరిద్ర దామోదరుడు తమ్ముణ్ణి ఉసికొలిపి తీసుకపోయినాడు. అదికూడా అమ్ముకొని తాగివేసేవరకు ఇంట్లో ఏమీ మిగులలేదు. తరువాత, దామోదరుని మాయవల్ల తమ్ముడు, పొరుగునఉండే ఒక ధనికునివద్దకు పోయి, "అయ్యా! మీ బండి ఎద్దులూ ఒకసారి నాకు యిప్పించండి. మళ్ళీ రేపు తీసుక వచ్చి ఒప్పగించివేస్తాను" అని కొరగా, ధనికుడు లేదనకుండా ఇచ్చాడు.

బండి ఇంటికి రాగానే, దరిద్ర దామోదరుడు "తమ్ముడూ! ఇక్కడికి తూర్పుదిక్కున నాలుగొమ్మద దూరంలో, తాటితోపు పక్కన ఉండే నల్లపాషాణం ఎరుగుదువా?" అని అడిగాడు. "ఒక,

వాకేమిటి. నల్లపాషాణం తెలియకపోవడం మేమిటి?" అంటూ సగర్వంగా ఎదురు ప్రశ్న వేశాడు తమ్ముడు.

"మరేతే, బండి అక్కడికి తోలుకు వద!" అన్నాడు దామోదరుడు.

దామోదరుని మహిమవల్ల తమ్ముడు ఆ బ్రహ్మాండమైన నల్లపాషాణం ఎత్తేటప్పటికి, ఒక రంధ్రం అగుపించింది. ఆ రంధ్ర ద్వారా పోయి, తళతళలాడే బంగారపు ముక్కలూ, మిలమిల మెరిసే నవ రత్నాలూ, ఒక్కటి ఒదిలిపెట్టకుండా పట్టుకువచ్చి బండిలో ఎక్కించుకున్నాడు దామోదరుడు. అతను చెప్పినట్టల్లా శ్రమ వడి చేస్తూనేవున్నాడు తమ్ముడు, మంచి మనస్సుతో.

ఎంత చురుకుగా పని చేస్తూవున్నా, దామోదరుడు "రా. రా. తాగడానికి వేళ మించిపోతూంది" అంటూ కంగారుపెట్ట సాగాడు.

"ఈ దుర్మార్గుడు ఇంతవరకు నన్ను శ్రవరంచేసి వదిలాడు. ఇప్పుడైనా బుద్ధి తెచ్చుకుని తాగుడు మానితేతప్ప ఇక తాగువడే మార్గం కనపడదు. కానైతే ఇప్పుడింకా 'తాగుడుకు పోదాం, ర'మ్మని



తొందరచేస్తూనేవున్నాడు. కనుక ఏదైనా ఉపాయం చేత విని పీడ వదిలించుకోవాలి" అని నిశ్చయించుకున్నాడు, తమ్ముడు.

ఈ ఉద్దేశంతో అతను దరిద్ర దామో దరునితో "ఓయి, అన్నా! ఇంతా కష్టపడి వచ్చి, ధనం వదిలేస్తే సార్థక మేమున్నది? నీవుపోయి ఒక్కటి మిగలకుండా ఒక్క సారి చూచిరా" అనేవరకు దామోదరుడు గోతిలోకి జరుగున జారాడు. వెంటనే తమ్ముడు టపిమని నల్లపాషాణం దొర్లించి రంధ్రం మూసివేశాడు. చేసేదిలేక, దామోదరుడు దేముడా అంటూ గోతిలో కప్పడిపోయాడు.



దరిద్ర దామోదరుణ్ణి బిలంలో బంధించి వేశాక తమ్ముడు బంగారము, నవరత్నాలు నింపుకొన్న బండితో ఇల్లు చేరుకున్నాడు. బదులుతెచ్చిన బండి ఎద్దులూ ధనికునికి ఇచ్చేశాడు. రాజుగారి కోటను మించిన ఒక సుందరమైన భవనం కట్టించుకొన్నాడు. భార్యకు కోరినన్ని నగలు చేయించాడు. పాడి పంటలకూ, సిరి సంపదలకూ కాస్తం తెన్నా లోటు లేకుండా అన్నకంటె ఎక్కువ వైభవంతో వెలిగిపోతున్నాడు.

ఇలా ఉండగా తమ్ముని పుట్టినరోజు వచ్చింది. మునుపంటే దరిద్రుడు గనుక ఇంట్లో కథా, కార్యమూ తలపెట్టడానికి

తాపాతు లేకపోయింది. కాని, యిప్పుడతనికేం లోటు? అతను తలుచుకుంటే కొండమీది కోతి దిగివస్తుందన్నమాట, అందుచేత అన్నగారివలెనే తనుకూడా పుట్టినరోజు పండగ చేసుకోవాలని కుతూహలం కలిగింది తమ్మునికి.

తమ్ముడు వెళ్ళి అందరితోపాటు అన్నగారిని కుటుంబాన్ని ఫలానారోజున రఘుని పిలిచాడు. అమిత ఆశ్చర్యంతో అన్న రోజున బయల్దేరి వెళ్ళేవరకు, మామూలు చోట తమ్ముని పూరిగుడిసె కనబడలేదు. అతన్నిగురించి భోగట్టాచేయగా, అ పూరి వారు తమ్ముడు ఉండే దివ్యభవనానికి దారిచూపించారు. తనను మించిన తమ్ముని ఐశ్వర్యం చూచి అన్నగారూ, కుటుంబమూ 'బేరా, ఇంతలో వీడికి ఇంత సిరి ఎలా పట్టిందా' అని ముక్కుమీద వేలు వేసుకొన్నారు.

ఆ రోజున తమ్ముని ఇంటికి దేశదేశాల నుంచి అతిథులు వచ్చారు. అపూర్వమైన విందు జరిగింది. తమ్ముని కిర్తి మోగి పోయింది. ఇదంతా చూడగా, అన్నగారికి పట్టరాని అసూయ బయల్దేరింది. అతను ఎలాగో సాయంత్రంవరకూ ఉండి

అందరూ వెళ్ళిపోయినతరువాత తమ్ముణ్ణి అనేకవిధాల పొగడి, 'ఈ సంపద అంతా ఎలా వచ్చింది తమ్ముడూ?' అని ఆత్రంతో అడిగాడు.

తమ్ముడు తనను దరిద్ర దామోదరుడు అవహించటం, తాటితోపు దగ్గర నల్ల పాషాణంకింద పున్న ధనం తన బండిలో వేయించటం, మొదలైన సంగతులన్నీ మాయా మర్మం లేకుండా పూసగుచ్చినట్టు చెప్పాడు. ఈ రహస్యం తెలియగానే అన్న ఒక్క క్షణమైనా నిలువక, "సరే ఉండు, నీ పని పట్టిస్తాను. నాకంటే ఎక్కువ సిరితో తులతూగడం ఏమిటో చూస్తాను" అని మనస్సులో అనుకుని తమ్ముడిదగ్గర సెలవు తీసుకుని తిరిగి యింటికి చేరు కున్నాడు.

నల్లపాషాణంకింద ధనం ఉన్నట్టు తెలుసుకున్న అన్నగారు మరునాడు ఉదయానే బయల్దేరి తాటితోపువద్దకు చేరుకుని, మెల్లిగా పాషాణం ఎత్తి నిజమో కాదోనని తొంగి చూడబోయినాడు. ఎంత యత్నించినా దానిని ఎత్తటానికి అతని వల్లకాలేదు. కాని, కొంచెం తెరిచేసరికల్లా ఉగ్రుడైవున్న దరిద్ర దామోదరుడు అ సందులోనుంచి



చేయిదూర్చి అతని పీక పట్టుకొని నులిమి వేయబోచ్చాడు.

అప్పుడు అన్న ఉక్కిరిబిక్కిరి బిపోయి, "దామోదరా! దామోదరా! నే నెవరిననుకొంటున్నావో! నిన్ను ఈ గండిలో బంధించినవాడు నా తమ్ముడు కాని నేను కాదునుమా! ఇద్దరమూ ఒకేపోలికగా ఉండటంచేత నన్ను చూచి వాడే అనుకుంటున్నావు కాబోలు. నన్ను విడిచిపెట్టి వేసెయ్యి" అంటూ గోలపెట్టాడు.

"పోవోయ్ మోసగాడా! ఇదివరకు చేసింది చాలక ఇంకా ఇప్పుడుకూడా దగా చేయటానికని వచ్చావా? నీదొంగమాటలు

ఎవరు నమ్మతారనుకున్నావు?" అని గద్దించాడు దరిద్ర దామోదరుడు.

'నిజానికి నే నిప్పుడు నిన్ను ఈ బంధం నుంచి విడిపించటానికే వచ్చాను. నా మాట నమ్ము దామోదరా!' అని కాళ్ళా వేళ్ళా పడేవరకు, దామోదరుడు "సరే, పద. ఇంటికి పోదాం" అంటూ అతని జుట్టు కళ్ళెంగా పట్టుకుని బుజాలమీద ఎక్కికూర్చుని, ఇంటికి చేరుకొన్నాడు.

ఇంటికి వెళ్ళినప్పటినించి దరిద్ర దామోదరుడు తన మామూలు మాయలను అన్నపైన ప్రయోగించి, అతనికి తాగుడు మప్పి తమ్మునివలెనే ఫకిరుచేసి వదిలాడు. తను ఇంత దరిద్రస్థితికి వచ్చినా దామోదరుని పీడ వదిలే మార్గం కనపడలేదు.

అప్పుడు అన్న దాగుడుమూతా లాడు కుందాం అని మిష పెట్టి మెల్లగా ఒక బండిచక్రవృథాళిలో వాడు ఇరుక్కునేటట్టు

యుక్తిచేసి, మళ్ళీ ఎన్నడూ ఇవతలకు రాలేకుండా కొయ్యలు బిగించి బంధించి వేశాడు. అంతేకాదు. ఆ చక్రాన్ని అతను దేముడా అంటూ మోసుకుపోయి, దూరాన ఉండే ఒక నదిలో వదిలిపెట్టాడు. ఆ చక్రం నదిమీద అలా అలా కొట్టుకుపోయి, నడిసముద్రం చేరుకొన్నది.

సముద్రంలో తేలి అడుతూవున్న ఆ బండి చక్రాన్ని అలా ఉండనిస్తే బాగుండి పోను. దరిద్ర దామోదరుడికి తిండితిప్పలు లేక పస్తుండి చచ్చిపోతే ప్రపంచానికి వాడి పీడ విరగడైపోను.

కాని, ఎవడో ఆశపోతు రాముడు ఒక నాడు ఆ చక్రాన్ని చూచాడట. తేరగా దొరికిందికదా అనితలచి, శ్రమపడి దాన్ని ఒడ్డుకి లాక్కునివచ్చి, అన్న దిగగొట్టిన శీలలు విడకొట్టేవరకు దరిద్ర దామోదరుడు మళ్ళీ భూలోకించి ప్రవేశించి, ఇష్టం వచ్చినట్టు ప్రజల నందరినీ పీడిస్తున్నాడు.



నత్కిరుడు



ఒక అడవి ఉంది. ఆ అడవిలో ఒక పెద్ద కోనేరు, కోనేటి ఒడ్డున ఒక పెద్ద మత్తచెట్టు వుంది. ఆ చెట్టుక్రిందకు ఒక కుష్టువాడు నడిచివచ్చి, ఆయాసం తీర్చుకోటానికి ఆ నీడను కూర్చున్నాడు. కూర్చుని యథా లాభంగా చెఱువుకేసి చూశాడు. అతడలా చూస్తోండగానే, ఆ చెట్టునుంచి ఆకొకటి రాలి చెఱువులో పడింది. పడి పడ్డంతోటే అది ఒక చేపగా మారిపోయి బుడుంగుమని నీటిలో మునిగిపోయింది.

ఆకు చేప అయిపోవటంచూచి అతను ఆశ్చర్యపడుతూ వుంటే మరో ఆకు రాలింది. ఆ ఆకు నీటిలో కాకుండా గట్టుమీద పడింది. పడి పడ్డంతోటే అది ఒక పిట్టగా మారిపోయి, తుఱుమని పై కెగిరిపోయింది! ఇది మరి ఆశ్చర్యంగా తోచిందతనికి.

ఇంతలో ఇంకో ఆకు రాలింది. ఈ మాటు రాలిన ఆకు పూర్తిగా చెఱువు

లోనూ పడలేదు, పూర్తిగా ఒడ్డునా పడలేదు, సగం నీటిలోనూ, సగం ఒడ్డునా పడింది. నీటిలోపడ్డ సగం చేప అయింది! ఒడ్డున పడ్డ సగం పక్షి అయింది.

చేపగా మారిన భాగం నీటిలోకి పారి పోదామని ఆటు లాగింది. పక్షిగా మారిన భాగం పైకి ఎగిరిపోదా మని ఇటువైపు లాగింది. కుష్టువాడు, లేచివెళ్లి, ఆ చోద్యం చూట్టం మొదలెట్టేవరకు అది ఒక పెద్ద భూతంగా మారిపోయింది. నెత్తిమీద మేకులకు మల్లె నిబాక్కు నిలబడి ఉన్న బిరుసు వెంట్రుకలు, చింతనిప్పులకు మల్లె ఎఱ్ఱగా కణకణ లాడుతూ వుండే కళ్ళూ, వాడి కోరలూ, గూనినడ్డి, బాస కడుపూ గల ఆ భూతం, భయంతో వణికి పోతూ నోట మాటలేకుండా నిలబడ్డ ఆ కుష్టువాణ్ణి అమాంతం ఎత్తి ముజంమీద వేసుకుని గబగబా పారిపోయింది.



భూతం అలా వెళ్ళివెళ్ళి ఒక గుహ దగ్గర అగింది. ఆ గుహ ద్వారం ఒక పెద్ద బండరాయితో మూసేసి ఉంది. భూతం ఆరాయిని సునాయాసంగా పక్కకు ఒత్తిగించి లోపల ప్రవేశించింది. బుజం మీద మోసుకొచ్చిన కుష్టువాణ్ణి నేలమీద పడేసి, అక్కడ తానంతకుముందు ఇలాగే తెచ్చి పడేసి ఉంచిన మనుష్యుల నందరినీ ఒక్కమాటు లెక్కపెట్టుకుంది. కుష్టువానితో కలిపి వాళ్లు నూరుమందయారు. అప్పుడా భూతానికి కలిగిన సంతోషం ఏమని చెప్పింది? ఎప్పుడు దొరికిన మనిషి నవ్వుడు తినెయ్యదాభూతం. అలా తినేస్తే దానికి

కడుపునిండినట్టే ఉండదు. నూరు మందయేదాకా ఊరుకుని, అవేళ వాళ్ళ నందరినీ దొంతరపెట్టి తినేసి, అచెఱువులో ఉన్న నీళ్ళు తాగి, కొన్నాళ్ళపాటు ఆ గుహలో నిద్రపోతుంది.

ఈవేళ కుష్టువానితో నూరుగురయారు గనక కడుపునిండా భోజనం దొరికిందన్న సంతోషంతో ఒక్కమాటు ఎగిరి గంతేసింది. చెఱువుకెళ్ళి స్నానంచేసి వచ్చి మింగే దామని తలచి బయల్దేరింది.

గుహలో అంతకుముందు వడిఉన్న తొంభై తొమ్మిందుగురూ ఆ కుష్టువాణ్ణి చూచి, "నాయనా, నీతో నూరుగురం ఆయాం. నేటితో మనకి నూరేళ్లు నిండేయి" అని గొల్లుమంటూ ఏడవటం మొదలెట్టారు.

"ఈ భూతాన్ని చంపేసే ఉపాయ మేమీ లేదా?" అన్నాడు కుష్టువాడు.

"ఈ భూతాన్ని చంపాలంటే కేవలం ఆ పరమశివుడే లేకపోతే అలాంటి మరో దేవుడే రావలసిందే గాని మనుష్య మాత్రులం మనం ఏంచెయ్యగలం?" అన్నారు వాళ్లు.

కుష్టువాడు, "శివుడికి విచివించేటట్టు నేను స్త్రోత్రం చేయగలను గాని, వినివించి

కూడా ఆయన రాడేమో? నేనంటే ఆయనకి కోపం" అన్నాడు.

"సిమీద శివునికి కోపం ఎందుకొచ్చింది?" అని వాళ్ళలో ఒకడు అడిగేడు.

'ఆ కథ అంతా చెబుతూ కూచుంటే భూతంవచ్చి మనని మింగేస్తుంది. ముందు ఆ భూతాన్ని చంపే మార్గం చూడాలి. భూతం చచ్చిపోయాక ఎన్ని కథలైనా చెప్పకోవచ్చు' అంటూ, కుష్టువాడు శివుని కుమారుడైన కుమారస్వామిని భక్తితో స్త్రోత్రం చేసేవరకు ఆ దేవుడు ప్రత్యక్షమై, "ఎందుకు నన్ను రప్పించావు?" అని అడిగేడు.

అప్పటికప్పుడే భూతం స్నానంచేసేసి, గుహకి తిరిగి వచ్చింది.

కుష్టువాడు కుమారస్వామికి మ్రొక్కి, "స్వామీ, మొదట యీ భూతాన్ని చంపేసి మళ్ళీ కాపాడు" అని కోరేసరికల్లా కుమారస్వామి తన ఆయుధంతో ఆ భూతాన్ని ఒక్క దెబ్బకు నరికిపారేశాడు.

కుమారస్వామి కుష్టువానివైపు చూసి, "ఏమయ్యా, నువ్వు గొప్ప కవిలాగా ఉన్నావే. కవులు తప్ప ఇంత చక్కటి శ్లోకాలు మరెవరు చెప్పగలరు? మరి, నీకి




కుష్టురోగం ఎలా వచ్చింది" అని అడిగేటప్పటికి కుష్టువాడు, "స్వామీ, మీ తండ్రి పరమేశ్వరుడి శాపంవల్లనే నా కి రోగం వచ్చింది అని చెప్పాడు.

"భూతం చచ్చిపోయింది గనక ఆ కథంతా ఇప్పుడు సావకాశంగా చెప్పు" అని గుహలో వాళ్ళంతా ఆ కవీశ్వరుణ్ణి కోరేరు.

కుమారస్వామి కూడా వింటూంటే అతను తనకథ ప్రారంభించాడు:

"మాది పాండ్యరాజ్యం. నా పేరు నత్కిరుడు. మధురలో పాండ్యరాజు ఆస్థానంలో రత్నాలపీఠం ఒకటి ఉంది.



సరస్వతీదేవితో సమానమైన కవిశ్వరులు కూచోటం కోసమని ఆ పీఠాన్ని అగస్త్య మహాముని పాండ్యరాజుకి ఇచ్చాడు. ఆ పీఠం ఒక్క కవి కూచోటానికి సరిపోతుంది. కాని చిత్రమేమిటంటే గొప్ప కవులెందరొచ్చినా అది విస్తరించి కూచోటానికి చోటిస్తుంది.

“నేను పాండ్యరాజు సభలోకి వెళ్ళేటప్పటికి ఆ పీఠం అప్పటికప్పుడే పదకొండుగురు మహాకవిశ్వరులకు చోటిచ్చింది. నేను నా కవిత్వంతో అందరనూ మెప్పించాను. చటుక్కున ఆ పీఠం పెరిగి నాకూ చోటియిచ్చింది. నా తర్వాత కూడా చాలా

మంది కవులు పాండ్యరాజు సభకు వచ్చి కవిత్వం చెపుతూండేవారు. వాళ్లెవరికి ఆ పీఠం చోటివ్వలేదు. రాజు వాళ్ళ నెవళ్ళనో ఉత్తివేతులతో పంపేవాడుకాదు. ఆ పీఠం మీద కూర్చుని ‘గొప్ప కవులం’ అనిపించుకున్న మేము పన్నెండుగురం అక్కడికి వచ్చిన ఒక్కొక్కవినే పరీక్షచేసి శిష్యునిచేత ఆ శిష్యుని ప్రకారం కానుకలిచ్చి పంపేవాడు. క్రమ క్రమంగా సభకి కవులు రావటం తగ్గిపోయింది. దానికి కారణం ఆ పీఠంలో తమకు చోటు దొరకదనే మాటెలా ఉన్నా, వారు మా ముందువచ్చి నిలపడడానికే భయపడేవారు. దానితో మా కందరికీ గర్వం. అహంకారం ఎక్కువైపోయినై. ముఖ్యంగా నాకు మరిన్ని.

“ఒకనాడు కవినంటూ ఒకడు రాజు సభకు వచ్చి, ఒక పద్యం చదివేడు. ఆ పద్యంలో ‘ఒక స్త్రీయొక్క జుట్టుముడి సహజమైన సువాసనతో ఉన్నద’ంటూ చెప్పేడు. నేను నవ్వుతో “ఇదేం కవిత్వమయ్యా? ఎక్కడైనా జుట్టుముడికి సహజమైన సువాసన ఉంటుందా? ఏ వాసననూనే రాసుకుందికాబోలు!” అని ఎగతాళిచేశాను. దానితో వాడు కిక్కురుమనకుండా

సభలోంచి అవతలకు పోయాడు. 'మంచి బాగా చివాట్లుపెట్టి పంపించేశావయ్యా' నత్కిరా, అని తక్కిన పదకొండుగురూ నన్ను మెచ్చుకున్నారు.

"ఇంతలో సభలోంచి పోయినవాణ్ణి నెంటబెట్టుకుని మ రొ కా య న కోపంతో ప్రవేశించి "ఇతడు నా భక్తుడు. తిండికిలేక బాధపడుతోంటే ఒకపద్యం రాసిచ్చి, దాన్ని తీసుకెళ్లి రాజ సభలో చదివి బహుమానం తెచ్చుకోమనగా, ఇత నిక్కడికొచ్చి ఆ పద్యం చదివితే ఎవడో దానిలో తప్పు పట్టే డుట! ఎవడు వాడు?" అని గద్దించి అడి గేడు. 'నేనే' అంటూ మీసంమీద చెయ్యి వేసి నిలబడి "జుట్టుముడికి సహజమైన నువాసన ఉంటుందా ఏ స్త్రీకైనా?" అన్నాను. అందుకాయన 'నీకు తెలియ దేమోగాని అలాంటి స్త్రీ ఒకామె ఉంది. నా భార్య బస పార్వతీదేవి కేశములు సహజ పరిమళం కలవి. తెలియకపోతే తెలియనట్టుగా ఊరుకోవాలిగాని ప్రతివానికి తప్పులు వెతకటం సత్కవుల లక్షణం కాదు' అంటూ ఆయన తన నిజరూపంలో సాక్షాత్కరించాడు. 'శివుడు, శివుడు' అంటూ సభలో వాళ్ళంతా నిలబడ్డారు.



"రత్నపీఠంమీద కూర్చున్న తక్కిన పదకొండుగురు కవులూ లేచి, "పందేశంభు ఉమాపతిం" అంటూ స్తోత్రాలు మొదలెట్టారు. వాదన వచ్చినప్పుడు 'నువ్వా నేనా?' అని డీకొనాలెగాని శివుడుకదా అని బెదరిపోయి స్తోత్రాలు మొదలెట్టడమా? అని నాకు వళ్ళు మండిపోయింది. ఏమైనా సరే నీ పద్యంలో తప్పులేకుండా పోతుందా? అని నేను వాదించేసరికి, శివునికి కోపం వచ్చి 'వళ్ళు తెలియకుండా మాట్లాడేవు గనక నీ వళ్లంతా కుష్టురొగం వచ్చి అసహ్యంగా కనపడుదువుగాక!' అని శపించాడు. గజగజ వణుకుతో పీఠం

మీదనించి దిగి పరుగున శివుని కాళ్ళమీద పడి క్షమించమని ప్రార్థించగా, ఆయనకి జాలికలిగి 'సరే వెళ్లు. కైలాస దర్శనం చేసిరా. అప్పుడు నీ కుష్టురొగం పోతుంది. ఎవడి కవిత్యంలోనైనా సరే మంచి ఉంటే మెచ్చుకో. అంతేగాని తప్పులు పట్టటం పనిగా పెట్టుకోకు' అని బుద్ధి చెప్పి అంతర్ధానం అయిపోయాడు. కైలాసం చూడటానికి వెడుతూ ఈ భూతానికి పట్టు పడి ఇక్కడకొచ్చాను" అని ముగించాడు.

నత్కిరు డిలా తన కథ ముగించాక కుమారస్వామి వెళ్ళిపోతే, "నువ్వెలాగైనా గొప్ప కవివి. గనుక నీకేమైనా వర మిద్దా మని ఉంది. కోరుకో. ఇచ్చి వెడతాను" అన్నాడు.


నత్కిరుడు, "స్వామీ, నేనీ కుష్టు రొగంతో ఉండలేను. కైలాసాన్ని చూస్తే తప్ప ఈ రొగం పోదు. కైలాసం ఎక్కడో హిమవత్పర్వతాలలో ఉంది. అంతవరకూ

నేనీ రొగంతో నడిచి వెళ్ళలేను. నాకు సులభంగా కైలాసదర్శనం చేయించు" అన్నాడు.

అప్పుడు కుమారస్వామి ఒకయుక్తి చేశాడు. "కైలాసమంటే శివుడుండే కొండ గదా. ఎక్కడ శివుడుంటే అదే కైలాసం. ప్రస్తుతం శివుడు మీ దక్షిణదేశంలోనే కాళహస్తి అనేచోట వెలిశాడు. అక్కడున్న కొండనే దక్షిణ కైలాసమంటున్నారు. అక్కడ దిగబెడతాను. ఆ కొండ చూచి నీ రొగం పోగొట్టుకో" అన్నాడు.

గుహలో వాళ్ళందరివద్దా నత్కిరుడు సెలవు పుచ్చుకుని కుమారస్వామితో బయల్దేరి కాళహస్తి వెళ్లి అక్కడున్న కైలాసపర్వతాన్ని దర్శించాడు. కుష్టు రొగం పోయి అతనికి మామూలు శరీరం వచ్చింది. అప్పు డాకవి శివునిమీద నూలు పద్యాలు చెప్పి స్తోత్రం చేసి, ఆ దేవుణ్ణి మెప్పించి మోక్షం సంపాదించుకున్నాడు.





లోట్టిపిట్ట - పొట్టిమెడ

మనం వుంటున్న ఈ ప్రపంచాన్ని దేముడు సృష్టించినప్పుడు, జంతువులలోనూ, పక్షులలోనూ కొన్నింటికి ఆసంతృప్తి కలిగింది. కొంగ మెడ మొదట చిన్నదిగా ఉండటం, పొడుగుమెడ కావాలని అది కోరుకునే వరకు దానిని బ్రహ్మ మరమత్తుచేయటం, ఆకథ లోగడ చెప్పుకున్నాము.

అలానే లోట్టిపిట్టకు మొదట్లో దేముడు పొడుగు కాళ్ళు పొట్టిమెడ పెట్టాడు. అందుచేత అది మేత మేయడానికి, నీళ్ళు తాగటానికి చాలా కష్టపడుతుండేది. అట్టే కాలం ఈ అవస్థ పడలేక లోట్టిపిట్ట ఒక గుహలో పడుకొని, కళ్ళు మూసుకొని, ఘోరమైన తపస్సు ప్రారంభించింది.

చివరకు ఒకరోజున దేముడు ప్రత్యక్షమై "ఓ లోట్టిపిట్టా! నీ తపస్సుకు మెచ్చాను. ఏం కావాలో కోరుకో" అనే వరుకు, అది దేమునికి సాష్టాంగపడి 'దేవాదిదేవా! నాకు

ఏమి కావాలో నీకు తెలియదా? అయినా కోరుకోమన్నావు గనుక మనసు విప్పి కోరుకుంటున్నాను: నా శరీరంలో అవయవాల్ని చక్కగా ఆమర్చావు. కాని, కాలికి తగిన పొడవు మెడకు లేకపోవటంవల్ల చాలా చిక్కుగా వుంటున్నది. అందుచేత పొడవైన కంఠం అనుగ్రహించి పుణ్యం కట్టుకోవలిసింది' అని కోరింది.

"సరే, నీ కంఠం ఒక యోజనం పొడవు పెస్తరించుగాక!" అంటూ దీవించి, బ్రహ్మ అంతర్ధానిమైనాడు. బ్రహ్మ వరం యివ్వగానే గుహలో పడుకొనివున్న ఆ లోట్టిపిట్ట మెడ యోజనం దూరంలో ఉండే ఒక మహారణ్యం వరకు పెరిగిపోయి అక్కడ అగింది.

ఇప్పుడు లోట్టిపిట్ట గుహలోనించే మెడ చాచి, యోజనం దూరంలో చుట్టుపక్కల ఉండే రకరకాల చెట్లపళ్ళు, మహా

నదులలో ప్రవహించే తియ్యటి నీరు
అరగించి హాయిగా ఉంటావుంది.

అది తన తిండితిని, తన గొడవ చూచు
కొంటావుంటే బాగానే వుండిపోను. కాని,
బ్రహ్మ ఇచ్చిన వరంవల్ల క్రమంగా లోట్టి
పిట్టకు గర్వం ఎక్కువైపోయి, దుండగాలు
చేయ నారంభించింది. సింహం నిద్రపోతూ
వుంటే దాని జూలు పట్టుకొని ఊపటం,
ఆడపులి తన పిల్లలకు పాలిస్తువుంటే
పులిపిల్లలను నోటితోకరిచి ఎక్కడికో విసిరి
వేయడం ఇలా ఆ ప్రదేశమంతా గగ్గోలు
వరచి చిందరవందర చేసివేసింది.

అప్పుడు జంతువులన్నీ బ్రహ్మవద్దకు
పోయి మొరపెట్టుకోగా, 'అలాగా! దాని
పని నేను సరిచేస్తా, మీరు వెళ్ళండి' అని
చెప్పి బ్రహ్మ మరునాడు బ్రహ్మాండమైన
వర్షం కురిపించాడు. లోట్టిపిట్ట శరీరం
గుహలో ఉండిగా? దాని మెడ యోజనం
దూరాన అరణ్యంలో ఉన్నదాయె. ఆ

ఘోరవర్షంలో మెడ కూడదీసుకోటానికీ
వ్యవధిలేక, దానిని ఒక దట్టమైన తుప్పలో
దూర్చి కిక్కురుమనకుండా పడుకుంది.

ఆ దారిన వస్తున్న నక్క ఒకటి దాన్ని
చూచి ఏదో చచ్చిన జంతువనుకొని,
లోట్టిపిట్ట మెడ కటుక్కున కొరికివేసింది.
అప్పుడు వేలాడిపోతూవున్న మెడతో లోట్టి
పిట్ట బ్రహ్మవద్దకుపోయి 'దేవా! బుద్ధి
వచ్చింది, గర్వం అణిగింది' అని మొర
పెట్టుకునే వరకు, బ్రహ్మ జాలిదలిచి,
నక్క కొరికినంత మేరకు దాని కంఠంతిని
మెడను మళ్ళీ జాగ్రత్తగా కుట్టిపంపించాడు.
అప్పటినుంచి లోట్టిపిట్ట మెడ అట్టే పొడుగు
కాకుండా, పొట్టికాకుండా ఈనాడు మనం
చూస్తూవున్న ఆకృతిలో అమరింది.

ఎవరిని వివిధంగా చూడాలో సర్వజ్ఞు
డైన ఆ సృష్టికర్తకే తెలుసు. కనక 'అది
కావాలి ఇది కావాలి' అని మనకు మనం
కోరడంలో అర్థంలేదు.



చందమామ


పేజి ౯

(భాషాభివృద్ధికి)

అ దా ర ము లు

అడ్డము :

- | | |
|------------------|-------------------|
| 1. భూస్వామి | 10. పశువు |
| 4. పెద్దదడువులు | 12. శ్రీ రామునికి |
| 5. బంగారు నాణెము | 13. ఒకరకం వండ్లు |
| 9. ముసలి | 15. పాఠ్యతె |



నిలువు :

- | | |
|-------------|-------------------|
| 1. ప్రపంచం | 6. నరకలోక ఆధిపతి |
| 2. వచనములు | 7. ప్రిలు |
| 3. శిరస్సు | 11. మొగము |
| 4. కాంతి | 12. వక్షి స్థలము |
| 5. మామయొక్క | 14. రామ భక్తురాలు |

యుక్తి లెక్క

ఒకపూర్ణ ఒకధనవంతుడు పున్నాడు. అతను పశినారి. అతనికి ఒక పెద్ద తోట వున్నది. ఆ తోట తడిపే మనిషికి రోజుకి నాలుగణాలకు మించి యివ్వ ననేవాడు. అందువల్ల అతని దగ్గర నౌకరికి ఎవరూ నిలిచేవారు కారు.

కాని ఒకరోజున ఒక కుర్రాడు వచ్చి, 'అయ్యా, తోటవనికి నన్ను నౌకరుగా పెట్టుకొండి' అన్నాడు.

అందుకు ధనవంతుడు 'మరి నీకు రోజు కూలీ ఎంత?' అని అడిగాడు.

కుర్రవాడు "అయ్యా! ఇవాళ నేను పనిలో చేరుతాననుకొండి. ఇవాళ ఒకే ఒక దమ్మిడితో ప్రారంభించి రేపు రెండు దమ్మిడిలు, ఎల్లుండి నాలుగు దమ్మిడిలు, అమర్నాడు ఎనిమిది దమ్మిడిలు, ఇలా రోజు రోజుకి ఆ దమ్మిడిలు రెట్టింపు చేస్తూవుండండి. నెలాఖరుకి ఎంత యివ్వాలో యిద్దురు గాని" అన్నాడు. 'వీ డెవడే చౌకగా దొరికాడే.' అని సంతోషించి ధనవంతుడు అతన్ని పనికి ఏర్పాటుచేశాడు.

నెలా పూర్తి అయింది. నౌకరు వచ్చి 'బాబూ, నా లెక్క చూడండి' అన్నాడు. యజమాని లెక్కచూసి తను యివ్వ వలసిన మొత్తం యింతా అని తెలిసి మూర్ఛపోయాడు.

ధనవంతుణ్ణి ఈ స్థితికి తెచ్చిన ఆ మొత్తం ఎంతో కనుక్కుండి. తెలియక పోతే జవాబుకి 55-వ పేజి చూడండి.



పిల్లల పెంపకం

ఆటవస్తువులు

పసిబిడ్డలకు ఆటలే ఆనందం. ఆటలుంటే చాలు, వాళ్ళకు అన్నంకూడా అక్కర్లేదనిపిస్తుంది. వాళ్ళు బాగా అడుకోవటం మంచి ఆరోగ్యానికి నిదర్శనం.

కనుక, బిడ్డలను స్వేచ్ఛగా అడుకోనివ్వాలి. అయితే శిశువుల విషయంలో వాళ్ళకు ఈయవలసిన ఆటవస్తువులు ఎటువంటివిగా ఉండాలి?— అన్నది చాలా ముఖ్యమైన సంగతి. కాని, దీనినిగురించి సామాన్యంగా పెద్దలు ఏమీ గమనించరు. ఏదై బిడ్డ ఊరుకోవటానికిని విచక్షణలేకుండా, ఏది వడితే అది చేతికి అందిస్తూ వుంటారు. ఆ వస్తువులను గురించిన మంచి చెడ్డలు ఆలోచించనే ఆలోచించరు. బిడ్డకు ఏమిచ్చినా, వెంటనే దానిని నోటిలో పెట్టేసుకుంటాడు. ఇది విషమా, అమృతమా? అని పసిబిడ్డలు యోచించలేరు. కనుక, ఈ లక్షణాన్ని పెద్దవాళ్ళు గురుతుంచుకుని, నోటిలో పెట్టుకున్నా ఇబ్బందిలేని వస్తువులనే అడుకోవటానికి చేతికివ్వాలి.

తరుచు లక్కకాయలు బిడ్డలకు ఇవ్వటం మామూలు. పూతపూనిన లక్కరంగు పసివాని కడుపులోకి పోతే ఆరోగ్యం చెడుతుంది. అన్ని రంగులకంటే ముఖ్యంగా అకుపచ్చ రంగులో ఆరోగ్యాన్ని చెడగొట్టే గుణం ఎక్కువ. ఈసంగతి గమనించాలి.

రేకుతో తయారైన ఆటవస్తువులు ఇస్తే నవనవలాడే పసిపాపకి ఒళ్ళు కోసుకు పోవచ్చు. అందుచేత ఏమరి ఉండకూడదు.

సెల్యూలాయిడ్తో తయారయ్యే ఆటవస్తువులు ఈనాడు కోకొల్లలుగా వస్తున్నాయి. ఏమాత్రం నిప్పు తగిలినా ప్రమాదంవల్ల అవి గప్పమని అంటుకొంటాయి. కనుక, ఇవి పిల్లలకు ఇచ్చి ఉదాసీనంగా ఊరుకోవటానికి వీలులేదు. నన్ను అడిగితే, పూతపూయని లక్కకాయలు, ముళ్ళులేని బొంగరాలు, యిలాంటివి ఇస్తే అపాయం లేదంటాను.

‘మీ పెద్దమ్మ’

అరటిపండు గమ్మత్తు

ఈ బ్రహ్మ పెద్దలేకాకుండా పిల్లలుకూడా చాలా తేలికగా చేసి చూపవచ్చు. కాని చూచేవారికి మాత్రం యిది చాల గొప్ప బ్రహ్మ అని తోస్తుంది.

ఇక మీరు ఈ బ్రహ్మ చేయవలసింది ఎలాగా అంటే— విందుకి వచ్చేముందు ఇంటి దగ్గరనే మీరు ఒక అరటిపళ్ల హస్తం తెప్పించి, హస్తంనించి పళ్లని తుంచకుండా ఒక నన్నని సూదితో ఒక్కొక్క పండుని లోపల గుఱ్ఱు మాత్రం తెగేట్టు కొన్ని భాగాలుగా చెయ్యాలి. ఎలాగంటే సూదిని మొదట ఒకపండు తోలుగుండా గుచ్చి లోపల గుఱ్ఱుమాత్రం గుండ్రంగా తెగేట్టు సూదిని తిప్పాలి. ఇది ఎలా చెయ్యాలి

ఈ పేజీలోని బొమ్మలో చూపబడింది. ఇలా మొదటిపండును మూడుచోట్ల సూదితో గుచ్చి, లోపలి గుఱ్ఱు గుండ్రంగా మూడు భాగాలు అయ్యేట్టు చేయండి. తర్వాత రెండోపండుని నాలుగు భాగాలు అయ్యేట్టు చేయండి. ఇలా హస్తంలో ఆరు పళ్ళు వుంటే ఒకదాంట్లో మూడుభాగాలు, మరో దాంట్లో నాలుగుభాగాలు, మరోదాంట్లో రెండుభాగాలు, ఇలా రకరకాలుగా తయారు చేసివుంచుకోండి. కాని హస్తంలో ఏ పండుని ఎన్ని భాగాలు చేసింది ఒక వరసప్రకారం గుర్తుంచుకోవటం చాలా ముఖ్యం. తర్వాత సూదితో లోపలి గుఱ్ఱుని కోసేటప్పుడుకూడా పైతోలు తెగకుండా చూసుకోవటంకూడా చాలా ముఖ్యం.

మీరు విందుకు వెళ్ళినప్పుడు మీ స్నేహితులతోపాటు ఒక బల్లదగ్గర కూర్చొని మీరు తెచ్చిన అరటిపళ్లహస్తాన్ని బల్లమీద వుంచండి. తర్వాత ఆ మాట



ఈ మాట చెబుతూ “యిప్పుడు నేనొక గమ్మత్తు చేస్తాను కాచుకోండి” అనేసరికి మీ స్నేహితులు ఏమిటి అని చూస్తారు.

అప్పుడు అరటిపండు హస్తంలోంచి ఒక పండుని తుంచి—‘ఇదుగో ఈ అరటి పండు చూడండి. దీని తోలు వెలిచేసరికి పండు దానంతట అదే మూడుముక్కలు అయిపోతుంది” అనండి.

“ఈ పండులో ఏదో మాయ వుంది. ఏదీ యిలా యివ్వు ఆ పండు” అని మీ స్నేహితులు అడుగుతారు. మీరునందేహించ కుండా పండుని వాళ్లు పరీక్షించుకోవటానికి యివ్వవచ్చు. సూదితో గుచ్చిన చోట ఆన వాలుకూడా తెలియకుండా మీరు జాగ్రత్త పడే వుంటారు కనుక మీ స్నేహితులు పండులో ఏమీ మోసంలేదని నమ్ముతారు.

వెంటనే మీరు ఆ పండు తోలు వెలిసే పండు మూడు ముక్కలుగా దానంతటదే విడిపోతుంది. తర్వాత రెండో పండు చూపి “దీన్ని నాలుగు ముక్కలు చేస్తాను” అని అలా చేసి చూపించాలి. ఇలాగే మిగతా పళ్లుకూడా ఒకటొకటే ఒలిచి చూపాలి.

ఈ బ్రతుక్కు చూసిన మీ స్నేహితులు, మీరొక మంత్రగాడో, లేక తంత్రగాడో, అనుకుంటారేగాని మీరు యిది ఎలా చేసిందీ వాళ్ళకి ఏమాత్రమూ తెలియదు.

అనన్తిగల పాఠకులు, ఈ గారడీనిగురించి ఉచితంగా సలహా పొందదలిస్తే, వారు ‘చంద మామ’ పత్రికపేరు ఉదహరిస్తూ ప్రాఫెసరుగారికి వ్రాయవచ్చు. మీరు వారికి ఉత్తరాలు ఇంగ్లీషు లోనే వ్రాయాలి. వారి అడ్రసు యిది:—

ప్రాఫెసరు పి. సి. స్కార్, మేజిషియన్,
పోస్టుబాక్సు 7878, కలకత్తా—12.



విశ్వాచందరం

క్రింది చదరంలో నాలుగు మాటలను, యిచ్చిన ఆ వారముల సహాయముతో పూర్తిచెయ్యాలి మీరు చెయ్యలేకపోతే జవాబు ఈ పేజీలోనే ఉంది చూడండి.


1.	మ	ర			
2.		మ	ర		
3.			మ	ర	
4.				మ	ర

1. నవరత్నాలలో ఒకటి
2. దేవలోకం
3. ఏమరుపాటు
4. పూజకు పనికిరాని ఒక పువ్వు


49-వ పేజీలోని యుక్తిలెక్కకు
జవాబు :

ధనవంతుడు నెలాఖరున నౌకరుకు
531.628.032 దమ్మిడిలు యివ్వ
తేలాడు. అంటే ఇరవై ఎడులక్షల, అరవై
ఎనిమిదివేల, ఎనిమిదివందల తొంభై
ఆరు రూపాయలు యివ్వవలసి వచ్చిం
దన్నమాట. ఇంత పెద్ద మొత్తం యివ్వ
వలసి వస్తుందని ఆతను కలలోకూడా
అనుకోలేదు. కనుకనే ధనవంతుడు
అలా ఒక్కసారిగా మూర్ఛ పోయాడు.

పజిలుకు జవాబు




51-వ పేజీలోని చిక్కుబొమ్మ
ఈవిధంగా అతికించాలి :



1. ಮುರರಿಚ್ಚಯ ; 2. ಮುರರಿಚ್ಚಿ ; 3. ಮುರರಿಚ್ಚಿ ; 4. ಮುರರಿಚ್ಚಿ ;


విజ్ఞాన సర్వస్వము :



ఈ ఖడ్గముగం బొమ్మకి రంగులువేసి 'మే' చందమామ అట్టమీది బొమ్మతో పోల్చుకోండి.


Controlling Editor : SRI CHAKRAPANI

Printed and Published by B. NAGI REDDI at the B. N. K. Press Madras 1



Chandamama, April '50

Photo by B. Ranganadham



“నీ గొండ్రింపులు నాదగ్గరనా?”